



## ከኢትዮጵያ ስለከ ስሜረካ

በኢትዮጵያ ውስጥ የተወለደው ጋብቻ፤ ምዕራቡ ዓለም ሲደርስ አብዛኛውን ጊዜ ይሞታል። ወይም ይከሳል። ለምን ይሆን? ለዚህ በቀጥታ መልስ ከመስጠታችን በፊት፤ መጽሐፍ ቅዱስ ስለ እውነተኛ ፍቅርና መዋሃድ፤ ምን እንደሚል እንመልከት።

«ብዙ ውኃ ፍቅርን ያጠፋት ዘንድ አይችልም፤ ፈሳሾች አያሰጥሟትም።» መኳ. 8:7

«ይስሐቅም ወደ እናቱ ወደ ሣራ ድንኳን አገባት፤ ርብቃንም ወሰዳት። ሚስትም ሆነችው። ወደዳትም። ይስሐቅም ከእናቱ ሞት ተጽናና።» ዘፍ. 24:67

«ስለዚህ ሰው አባቱንና እናቱን ይታወቃል በሚስቱም ይጣበቃል፤ ሁለቱም አንድ ስጋ ይሆናሉ። አዳምና ሚስቱም ሁለቱም ራቁታቸውን ነበሩ አይተፋፈሩም ነበር።» ዘፍ. 2:24-25

ሰው በተፈጥሮው፤ ብዙውን ጊዜ ባላየው ነገር የመደነቅ፤ በማያውቀው ነገር የመከራከርና በሰማው ነገር የመወሰን ባህሪ አለው። ያም ብቻ አይደለም። ያላየው እገር የሚናፍቀውና የሚያጓጓው ስግብግብ ፍጥረት ነው። በተለይም ባላደጉት እገሮች የሚኖረው ሕዝብ፤ የዚህ አይነት ባሕርይ በብዛት ያጠቃዋል። ምክንያቱም፡- ከያዝነውና ከጨበጠው ወርቅ ይልቅ፤ ያልያዘው መዳብ የሚያምረውና የሚያስጉመጀው እየሆነ መጥቷል። ብል ከእውነት የራቅሁ እይመስለኝም። ይህን ለምን እንዳልኩ ስለምታውቁ፤ ቶሎ ብላችሁ እንደማትፈርዱብኝ ተስፋ እደርጋለሁ።

የአገራችንን ሕዝብ እንኳ ብንመለከት፤ ኮሚኒስት የሚባል ክፉ በሽታ ኢትዮጵያን ከወረረበት ጊዜ ጀምሮ፤ አስከ አሁን ድረስ የኢትዮጵያ ምሁር /ወጣቱ/፤ በከተት ነጋሪት የታዘዘ ይመስል፤ ባገኘው ቀዳዳ ሁሉ በመጠቀም ወደ ተለያዩ የቅርብና የሩቅ አገሮች በመሰደድ ላይ ይገኛል። እርግጥ ነው፤ ጥቂቱ በቂ ምክንያት ኑሮት ሳይወድ በግድ ሁኔታው አስጨንቆት፤ የሚወዳትንና ያደገባትን አገር፤ ዘመድ አዝማዱን ጥሎ ለመሰደድ በቅቷል። አብዛኛው ግን ምንም ምክንያት ሳይኖረው፤ በሰማው የውጭ አገር ኑሮ አሉባል ታና ቀቢጸ ተስፋ ብቻ ተሞልቶ፤ እሜሪካ ወይም አውሮፓ ለመግባት፤ ካመቸው በቦሌ፤ ካልሆነም በሞያሌ /ኬንያ/፤ ሱዳንና ጅቡቲ ይነጉዳል።

ከሌሊቱ የጫካ አውሬና ከመንገዱ ሽፍታ ተርፎ፤ በኬንያ፤ በጅቡቲና በሱዳን፤ ተዋርዶና ተጨንቆ፤ በግርድና ስራ የሚኖረውንና፤ ከንዴት የተነሳ ራሱን የሚገድለውን፤ ሰደተኛ ምድሪቱ ትቁጠረው። ዛሬ ከኢትዮጵያ ውጪ የሚኖረው ሕዝብ፤ በሺህ ሳይሆን በሚሊዮን ማስቆጠር ከጀመረ ውሎ አደረ። የመጽሐፌ ዓላማ ሰደተኛን በሚመለከት ስላልሆነ እንጂ፤ የሰደቱ ኑሮ ምን እንደሚመስል፤ ከ "ሀ እስከ ፐ" መዘርዘር በቻልኩ። እኔና ባለቤቴ በሱዳን ሰድስት ዓመት፤ በግብጽ አንድ ዓመት፤ የእስራኤልን ልተወውና በካናዳ ሁለት ዓመት፤ አሁንም በእሜሪካ ስለምንገኝ፤ የባዕዱን አገር ኑሮ አበጥረን ሚ ስጢሩን እናውቀዋለን። ይሁንና በጌታ ጊዜ የሕይወት ታሪካችንን የያዘ መጽሐፍ ስለሚወጣ፤ በዚያ እንተነትነዋለን። ጌታ የዚያ ስው ይበለን።

ይሁንና፡- ትዳር የቃል ኪዳንና የፍቅር ጉዳይ እንጂ፤ የአገር ወይም የኃብት/የድህነትና የብልጽግና/ ጉዳይ አይደለም። ምክንያቱም የኃብቻ መነሻና መድረሻ፤ ከሰማይ የመጣ /የታዘዘ/፤ የእግዚአብሔር ሕግና መመሪያ በመሆኑ ነው። እርግጥ ነው በምድር ላይ እስካለን ድረስ፤ ኃብትና እውቀት፤ ለትዳር የሚሰጡት የየራሳቸው አስ

ተዋጽኦ አላቸው። ግን እውነተኛውን ትዳር የማጥፋትና የመግደል ኃይል ሊኖራቸው ፈጽሞ አይችልም። አሁን ባለንበት ዘመን ግን፤ እግዚአብሔር ተረስቶ፤ ቁሳቁሳዊ የሆኑ ነገሮች ትዳርን በማሸከርከር ላይ ይገኛሉ።

በኢትዮጵያ በነጭ ሼሎ፤ አምሮና ደምቆ የተጀመረው ጋብቻ፤ አሜሪካ ሲደርስ በጥቁር ሬሳ ሳጥን፤ ከነሕይወቱ ይቀበራል። ለምን ይሆን? የነፍስ አድን ጥሪ እንዳያደርግ፤ ከተራራ ማዶ በመቀመጡ፤ ጨካኝቱ ሁሉ የገደል ማሚቶ ሆኖበታል። ታዲያ ምን ይሻላል? እንግዲህ እነዚህንና ሌሎችን ጥያቄዎች መመለስ ተገቢ ስለሆነ፤ በስድስት ዓበይት መጠይቆች በማካተት፤ ለመመለስ እሞክራለሁ።

1. የጋብቻ መነሻ?
2. ቃል ኪዳንን ቦታ አይቀይረውም
3. ብልጽግና ባሕሪን ይቀይራልን?
4. የምዕራቡ ዓለም ትዳር ጠንቅ
5. መፍታት ሥልጣኔ ወይስ ድንቁርና?
6. ተዳብሎ መኖር ትዳር ወይስ ምንዝርና?

ሌሎችንም ብዙ ጥያቄዎች ማንሳት ብንችልም፤ በእነዚህ ስድስት አሳቦች ውስጥ የቀሩትን በማካተት፤ የሰለጠነውን ዓለም የትዳር ሕይወት፤ በመጠኑ እንቃኛለን።

## 10-1. የጋብቻ መነሻ?

«ሚስት ያገኘ በረከትን አገኘ፤ ከእግዚአብሔርም ሞገስን ይቀበላል።» ምሳሌ 18:22

«ተጋቡ ወንዶችና ሴቶች ልጆችንም ውለዱ፤ ወንዶችና ሴቶች ልጆቻችሁንም አጋቡ፤ እነርሱም ወንዶችንና ሴቶችን ልጆች ይውለዱ። ከዚያም ተባዙ ጥቂቶችም አትሁኑ።»

ኤር. 29:6

ጋብቻ ወይም ትዳር፤ መለኮታዊ ትዕዛዝና ሰማያዊ ፍቅር/አጋፕ/ ያለበት ክቡር ነው። ንጹህ፤ ቅዱስና እውነተኛም ነው። በፈሪሃ እግዚአብሔር ሊጀመርና ሊያልቅ ይገባዋል። በዘመናችን የምናየው ግን ከዚህ መመሪያ የራቀ ይመስላል። የአብዛኛው ጋብቻ መነሻው ቅዱስ ስላልሆነ፤ ፍጻሜው የክፋና አሰቃቂ እየሆነ መጥቷል። ብዙ ወጣቶች ዕድሜያቸው ለአካለ መጠን ስለደረሰ ብቻ ወይም የፍት ወት ፍላጎታቸውን ለማርካት በማሰብ፤ ባይፍ (Boy & Girl Friend) በመባል ጥንስሱን ይጠነስሱታል። ለትንሽ ጊዜያቶች አብረው ይከንፉና፤ ለምን እንጋባም? ስራም አለኝ ነገሩ ቀላል ነው፤ በመባባል ወጉ እንዳይቀር ሽማግሌ ለወላጆች ይልካሉ።

ወላጆች ፈቀዱም አልፈቀዱ፤ ነገሩ ቀደም ብሎ በሁለቱ ስላለቀ፤ ሠርጉ ይወጠናል። "የነቶሎ ቶሎ ቤት ግድግዳው ሰንበሌጥ" እንዲሉ፤ ከማን እንሼው ሠርግ በብድር ወይም በመዋጮ ይደገስና፤ እሼሼ ገዳሜ ከበሮው ድም ድም ተደርጎ ባልና ሚስት ይኮናል። የሁሉም አይሁን እንጂ፤ በዘመናችን የአብዛኛው ትዳር መነሻው ይህን ይመስላል።

ይሁንና በትክክል የጌታን መንገድ የተከተሉት ከዚህ ይለያሉ። ከቀን ወደ ቀን በትዳራቸውና በሕይወታቸው የብርሃን ጮራ እየደመቀላቸው የክርስትናን ጣዕም ያጣጥሙታል። ሌሎች ደ ግሞ በግድየለሽነት ጌታን የያዙት የትዳር ተስፋቸው ደብዝዞባቸው፤ የሰንበት መልአኮች ብቻ በመሆን እየታመሱ ይኖራሉ። በቤታቸው መተማመንና መፈቃቀር ጠፍቶ፤ ንትርክና ጭቅጭቅ እያባዘናቸው በምሬት ዓለም ኑሯቸውን ይገፉታል።

ዛሬ አብረው የማይጻልዩ፤ የጌታን ቃል በሕብረት የማያጠኑ ቤተ ሰቦች ምን ያህል ይሆናሉ? ብለን ብንጠይቅ ምናልባት ለመልስ ሳንቸገር እንቀርም። ምክንያቱም በጣም በርካቶች ናቸውና። ይልቁንም አንዳንዶች ለሌሎች ብርሃን ሆኖ፤ ጐረቤትንና ጓደኛን ወደ ጌታ በማምጣት ፈንታ፤ መስናክል የሆኑም ሞልተዋል። እነዚህ "እይገቡ ወይ እያስገቡ" እንደ ተባለው ስለሆኑ፤ በሕይወታቸው የጌታን ስም እስዳቢዎች ናቸው።

ለጋብቻ መሠረቶቹ፡- 1. ፍቅር 2. ታማኝነት 3. ግልጽነትና 4. ፈሪሃ እግዚአብሔር ሊሆኑ ይገባቸዋል። ጋብቻ በእነዚህ እውነቶች ላይ ካልተመሠረተ በስተቀር፤ ጤናማነቱ አጠያያቂ ይሆናል።

«መጋባት በሁሉ ዘንድ ክቡር መኝታውም ንጹህ ይሁን፤ ሴሰኞችንና አመንዝሮችን ግን እግዚአብሔር ይፈርድባቸዋል።»  
ይላል በዕብ. 13:4

ጋብቻ ሁልጊዜ በቅድስና ሊጀመር ይገባዋል። በግብረ ሥጋ የሚጀመር ትዳር ውጤት የሌለው ገለባ ነው። ሌባ ብቻ ነው በመስኮት የሚገባ። እውነተኛ ሰው ግን እገር አውቆት፤ ፀሐይ ሞቆት በበር ስተት ብሎ ይገባል። የግብረ ሥጋ ግንኙነት፤ ከቃል ኪዳን በኋላ፤ ንጹህና ቅዱስ የሆነ የፍቅር ቅመም ነው። መነሻውና መድረሻውም፤ በረከትና እርካታ፤ ዘር ማስቀረትና ውህደትን ማምጣት ነው።

ስይጣን ጌታ ይገስጸውና፤ ገልብጦ ማንበብ ስለሚወድ፤ የግብረ ሥጋ ግንኙነትን ዓላማውን አስቶ ሕዝቡን ያበጣብጣል። ስለዚህም ብዙዎች ለመሞት ተዳርገዋል። አማኝ በጌታ እየሱስ ደም ከእርግ ማን ነጻ የወጣ ስለሆነ፤ ተመልሶ ወደ ባርነት ቀንበር መግባት አይገባውም። የግብረ ሥጋን በተመለከተ፤ ራሱን የቻለ ሰፊ ሕግና ትምህርት ስላለው፤ በምዕራፍ ስድስት ውስጥ ተዘርዝሯል። ባጠቃላይ

ግን፤ ሊጋብቻ መነሻና መድምደሚያ፤ ፈሪሃ እግዚአብሔር ሊሆን ይገባዋል።

## 10-2. ቃዕ ኪዳንን ቦታ ስደቀደረውም

«ሚስትህ ባልንጀራህና የቃል ኪዳንህ ሚስት ሆና ሳለች እርሷን አታለሃታልና፤ እግዚአብሔር ባንተና በልጅነት ሚስትህ መካከል ምስክር ስለሆነ ነው።» ሚሊ. 2:14

ቀደም ብዬ እንደገለጽኩት፤ "ብረት ሚሊ" የሚለው የዕብራይስጥ ቃል፤ የማይለወጥ፤ የማይሻርና የማይቆም መሆኑን ወይም የሕይወት ውል፤ የሚለውን ፍሬ ነገር ይይዛል። ብዙውን ጊዜ ሰዎች ቃል ኪዳን የሚለውን ከኮንትራት ጋር ያያይዙታል። ይህ ትልቅ ስህተት ነው። ኮንትራት ቢመች የሚቀጥል፤ ባይመች ግን በተፈለገው ጊዜ የሚፈርስ ነው። ከሁለቱ ኮንትራክቶች መካከል፤ አንዱ ካልመሰለው በግማሹ ላይ፤ ወይም በሩቡ ላይ አሳቡን በመቀየር፤ ፈርማውን ሊቀድና የተጀመረውን ማቋረጥ ይችላል። ምናልባት መቀጫ ካለው በመክፈል፤ መገላገል መብቱ ነው።

በቃል ኪዳን (በብረት) ውስጥ ግን የሚመችና የማይመች፤ የሚባል ቋንቋ የለበትም። ዘላለማዊና ከዘር ዘር የሚተላለፍ ስለሆነ። ብዙ ጊዜ ብረት የሚከናወነው በደም ነው። በጥንት ጊዜ አሕዛብ ቃል ኪዳን ሲገቡ፤ ከራሳቸው ወይም ከእንስሳ ደም በመውሰድ፤ ቃል ኪዳን የሚገቡት ሰዎችና ቤተሰቦቻቸው በማር ቀላቅለው ይጠጡታል/ይበሉታል/። ለምን በደም? ልትሉ ትችላላችሁ። ደም የሰው ሁለንተናውና ሕይወቱ ስለሆነ ነው። በዘሌ. 17:14 ይህ እውነት ተጽፎ አናገኘዋለን።

«የሥጋ ሁሉ ሕይወትና ደሙ አንድ ነውና፤ ስለዚህ ለእስራኤል ልጆች የሥጋ ሁሉ ሕይወት ደሙ ነውና የሥጋውን ሁሉ ደም አትብሉ፤ የሚበላውም ሁሉ ተለይቶ ይጥፋ።» ይላል። ባጭሩ በዚህ ላይ የምንረዳው ደሙ ሕይወት/ሃይም/ መሆኑን ነው። ቃል ኪዳን

ሕይወት ነው። ያህዌ ከእስራኤል ጋር፣ ጌታ የሱስ ከአማኞች ጋር፣ የገቡት ቃል ኪዳን፣ በደም የተለወሰ ነው።

በሚልክያስ 3:6 ላይ፣ ጌታ ስለ ገባው ቃል ኪዳን ዘላለማዊነት ሲናገር፣ «እኔ እግዚአብሔር አልለወጥም» በማለት፣ የመሃላውን ጽኑነት ያስረግጥልናል። ቃል ኪዳን እንኳን አገርና ቦታ፣ ሞትም አይለውጠውም። እኔ እንደማምነው ብሪት ከሞት በላይ ሕያው ነው። በሁኔታዎች ፈጽሞ አይወሰንም። ማጣት፣ ማግኘት፣ ጤንነት፣ በሽታ፣ ብርቱነትና ደካማነት፣ አይተኩትም፣ አይበግሩትም።

ጋብቻ የተመሠረተውም በደም ነው። እንደ እውነት ልንገራችሁ፣ በሴቶች ላይ የተቀመጠው የድንግልና ምልክት ደም ነው። ያንን ድንግልና የሚወስደው ባል ነው። የዛሬን አያርገውና፣ ጋብቻ ከጥንቱ እንደዚህ ነበር የሚመሠረተው። ዛሬ ድንግልናን የምትጠብቅ ሴት፣ እንደ ገጠሬና ያልሰለጠነች ሁና ከምትቆጠርበት ዘመን ደርሰናል። ጌታ ይቅር ይበለን።

በዚህ አጋጣሚ ያላገባችሁ እህቶች፣ ይህን መጽሃፍ የምታነቡ ከሆነና ድንግልናችሁ ካልተወሰደ፣ ተጠንቀቁና ያዙት። ምክንያቱም የሠርጋችሁ ዕለት ትልቁ ስጦታችሁ ድንግልናችሁ ነውና። የሠርጉ ትዝታና መሠረት ሼሎው ሳይሆን፣ ድንግልናችሁ ቢሆን፣ የበለጠ መልካም ነው። ጌታ ቅድስናቸውን ጠብቀው ወደ ትዳር ዓለም የሚመጡትን ይባርካል። ወንዱም እንደዚሁ ብታደርግ፣ የተባረከ ትዳርና ዘር፣ ፊት ለፊትህ ይጠብቅሃል።

ሌላው በዓለም ቆይተው ወደ ጌታ ለሚመጡና ድንግልናቸውን ላጡት ደግሞ፣ ያለኝ መልዕክት ይህ ነው። ወደ ጌታ ከመጣችሁበት እለት ጀምሮ፣ አዲስ ፍጥረት በመሆን ተቀድሳችኋል። ስለዚህ ከዚያች ቀን ጀምሮ እስከምታገቡበት ቀን ድረስ፣ ራሳችሁን በንጽህና ጠብቁ። ከተበላሸና ከተዘረከረከ ሕይወት ነጻ ሁኑ። ይህን ብታደርጉ የጌታ በረከት፣ ወደ እናንተ ይገባል። "ማንም በክርስ

ቶስ ቢሆን አዲስ ፍጥረት እንደሆነ"፤ መጽሐፍ ቅዱሳችን ይመስክርልናል። 2ቆረ 5:17

በተለያዩ ጊዜያት ከሚደወልልን ስልክና የጸሎት ጥያቄ የምን ሰማው አሳዛኝ ነገር ቢኖር፤ የቃል ኪዳን መፍረስ እጅግ ያስጨንቃቸውን ወገኖች እርሮ ነው። እንዳንዶች በድህነት አገር የነበራቸው ፍቅር፤ አንድነትና ውጎደት፤ በበለጸገው አገር ደብዛው ጠፍቶባቸው ነው። ሌሎች ደግሞ፤ በአገሩና በባሕሉ ለውጥ ምክንያት፤ የሚይዙት ግራ ገብቷቸው የመጮህ አቅማቸው ስሎባቸው፤ ሌት ከቀን በስቆቃ ውስጥ እየዋዠቁ ነው።

ገሚሶቹ ደግሞ፤ የብቀላ ድንጋይ እየወረደባቸው፤ በንዴትና በአሳብ መንምነውና ከስተው፤ የረዳት ያለሽ የሚሉ ናቸው። እነዚህ ሰዎች እህል እየበሉ እንዳልቀመሱ ሆነው፤ ውበታቸውና ሕይወታቸው ገርጥቶባቸው፤ የሞት ቀናቸውን የሚጠባበቁ ናቸው። እርግጥ ነው የአገርና የባሕል ለውጥ፤ ለጥቂት ጊዜ ያስጨንቃል። የሆነው ሆኖ የሚያልፍ ስለሆነ ጊዜያዊ ችግር ነው። እንግዲህ ለዚህ ሁሉ ችግር መንስኤው፤ ቤተ-ሰብ በጌታ ፊት ካለመቅረብ የመጣ ነው ብል፤ ከእውነት የራቅሁ አይመስለኝም።

በተለይ በቦታ ለውጥ ምክንያት፤ ትዳራችሁ የተናወጠባችሁ ይህን አስቡ። በድገነት አገር የመገባችሁ አምላክ፤ በበለጸገው አገርም ሊረዳችሁ ታማኝ ነው። ስለዚህ ከሚታየውና ከሚያስጎመጀው ገንዘብ ይልቅ፤ ታማኝን ጌታ አስቀድሙ። እንዲህ አይነቱ እርምጃ፤ ቃል ኪዳናችሁ እንዲጸና ያደርጋል። ለቤተ ሰባችሁም በረከት ያመጣል። «አስቀድማችሁ የእግዚአብሔርን መንግሥት ጽድቁንም ፈልጉ፤ ሌላው ሁሉ ይጨመርላችኋል።» ነው ቃሉ የሚለው። ማቴ 6፡33።

በመጀመሪያ የሚቀድመውን ካወቃችሁ ሌላው ይከተላችኋል። የትዳራችሁን መሰረት፤ ቦታና ጊዜ እንዲለውጡት አትፍቀዱላቸው።

ው። ይልቁንም በሁኔታዎች ላይ በመዝመት፤ አሸንፏቸው እንጅ። ፍቅርን እንደ ንጋት ፀሐይ /ጮራ/ እየደመቀችና በግ እያለች እንድትሄድ ፍቀዱላት። እናንተም አብራችሁ በብርሃኗ ተጓዙ።

በባሕር ማዶ ያለውን ትዳር ስንቃኘው፤ ብዙ የሚያሳዝን ታሪክ በዘመናችን እየተፈጸመ እንደሆነ እናስተውላለን። ችግሩ ጌታን በማያውቁት ብቻ ሳይሆን፤ አማኞችንም ማካተት እየጀመረ ነው። በኢትዮጵያ፣ በሱዳን፣ በኬንያ፣ በጅቡቲ፣ በጣሊያንና በግሪክ፤ እንዲሁም በሌሎች መተላለፊያ አገሮች፤ ተስማምተው የኖሩ ባለትዳሮች፤ አሜሪካና ካናዳ ሲመጡ፤ ልባቸው የሸፈተባቸው ጥቂቶች አይደሉም። እንደ ዴማስ ዶላርን እያመለከ፤ ጌታንና ትዳራቸውን ጥለው፤ ጸጋቸው ተገፎ፤ በቀማቸው የሞቱ፤ እጅግ ብዙዎች ናቸው። በባሕር ማዶ ስላልኩ፤ ይህ አይነት ችግር በአገር ቤት የለም፤ ለማለት አይደለም። ባለሁብት የሚሆነውን ለመግለጽ ነው እንጅ።

ይህን ስል ነገሩን ለማግኘትና ለመፍረድ እንዳልሆነ፤ ብትረዱኝ መልካም ነው። ጌታ ልቤን ያውቀዋል። በእርግጥ ለችግሩ በቶሎ ፈውስ ካልተገኘለት፤ የሚቀጥለውን ትውልድ እንደሚበክለው ጥርጥር የለኝም። በየቀኑ በመኪና አደጋ፣ በነፍስ ገዳይ ጥይት፤ እንደ ወጣ የሚቀረው፤ ለትምህርታችን ሊሆን ይገባል። ዘመናችን በምድር ላይ እንደ እንፋሎት ነው። የጌታ ዓይን ሁሉን ያያል። መቼ ወደ ራሱ እንደሚወስደን አናውቀውም። መዳናችንን በትእግስት ልንፈጽም ይገባናል። ስለዚህ ከጌታ መንገድ ፈቀቅ ያላችሁ አማኞች፤ ወደ ቀድሞ ፍቅራችሁ ተመለሱና በጌታ ውስጥ እረፉ። ለትዳር ጓደኞች ሁም ታማኝነታችሁን አድሱ።

ሩትን በታማኝነቷ ጌታ እንዴት እንዳከበራት እናውቅ የለም? በድህነትና በብልጽግና፤ ቃል ኪዳኗን ጠበቀች። በማይመስልና በማይመች ሰዓት እንኳ፤ ጸንታ አማቷን ተከተለች። ባሏ ቢሞትም ከገባቸው ቃል ኪዳን አልተናወጠችም። ከሞት በቀር፤ በማለት ቁርጥ ውሳኔ ስታደርግ፤ ጌታ የማይሞትና የማይሻርን ዘር ሰጣት። ያርፋ

ሰማ አማቷን ተለየቻት። ታሪኳ እዚሁ ተጀምሮ በዚያው አለቀ። የሚተላለፍ ታሪክና ዘር ማስመዝገብ አልቻለችም። የየርፋ ራዕይ አማቷን ስሞ እስክመለዩት ነበርና። የሚያሳዝን ፍጻሜ። ዛሬም የአንዳንዶች ቃል ኪዳን፤ የየርፋን አይነት ይመስላል። ሁኔታዎች ሲቀያየሩ ስመው ማሰናበት። ያውም የተሰካላቸው ከሆነ ነው እንጅ፤ በባሰም ሁኔታ በጠብ የሚለያዩት ጥቂቶች አይደሉም።

ሰው የሚቀጥልን ታሪክ፤ በቃል ኪዳን ውስጥ መሥራት ይገባል። ደግሞም የብሪት ሚላ /ቃል ኪዳን/ ባህሪውና ዓላማው ይኸው ነው። ጋብቻ በዚህ መንፈስ ከቀጠለና ከገሠገሠ፤ በረከት እንጂ እርግማን አይጠጋውም። ተምችና ደጉብያ፤ አንበጣና ኩብኩባ፤ ወደ ንብረቱ አይጠጉም። የቃል ኪዳን አምላክ የሆነው እግዚአብሔር፤ የበረከቱን ምንጭ በመክፈት ያጠግበዋል። ያረካዋል። አብርሃም፤ ይስሐቅና ያዕቆብ፤ የሆነላቸው ይኸው ነው። በረከት እየተከተላቸው ለዘር ዘራቸው ተረፉ። የበረከቱ እውነተኛ ቁልፍ የሚገኘው፤ በቃል ኪዳናቸው በሚጸኑ፤ ባልና ሚስት ሕይወት ነው።

ኖህ ከጥፋት ውኃ የዳነው ቤተሰቡን ይዞ ነው። የቤተ-ሰብ መደማመጥና መተሳሰብ፤ ከጥፋት የሚያድን ቀስተ ዳመናን ያመጣል። ሁኔታዎች ሁልጊዜ ይለዋወጣሉ። ዛሬ የደኸየው ነገ ይበለጽጋል። ዛሬ የበለጸገው ነገ ይደኸያል። ባለሥልጣኑ ይሻራል፤ ኃይለኛው ይደክማል። ቃል ኪዳን ግን ሁልጊዜ በሰፍራው አለ። ሳይናወጥና ሳይብረከረክ በመጠበቂያው ላይ ይቆማል። ማንም አይበግረውም። መርዶክዮስ በቦታው ጠበቀ። ዮሴፍ ልብሱን ጥሎ ሸሸ። ሁሉም ለቃል ኪዳናቸው ታማኞች ስለሆኑ፤ የትዕግስታቸውን ፍሬ በሉ። የአገር መሪዎች በመሆን ታሪክን ቀየሩ። ቃል ኪዳን በአሸናፊነት ያራምዳል። ያስከብራል። ያሾማል።

ወገኖቹ ለአንድ አፍታ የጽሞና ጊዜ ውሰዱና የትዳራችሁን አቅጣጫ መርምሩት። ትርፍና ኪሣራውንም መዝኑት። ገደሉን ሳያይ፤ ገለባውን እያየ ወደ ገደል እንደ ገባው በሬ እንዳትሁኑ፤ አ

ስተውሉ። «እንደ ቆመ የሚመስለው እንዳይወድቅ ይጠንቀቅ» ይላልና፤ የትዳር ኑሮአችሁን ከልብ መርምሩት። መጽሐፍ ቅዱሳችን ብዙ አሳዛኝ ታሪክ ያላቸውን የባለ ትዳሮች ታሪክ ይነግረናል። ለገንዘብ ሲሉ ትዳራቸውንና አካላቸውን የሸጡትን። ከነዚህም ውስጥ አንዱ፤ በመሳፍንት 16 የምናገኘው የደሊሳና የሶምሶን ታሪክ ነው።

ሶምሶን ካልተፈቀደለት ከጠላቱ ዘር የሆነችውን ፍልስጤማ ዊቷን ደሊሳን፤ የአምላኩን ሕግ ጥሶ በራሱ ፈቃድ አገባ። ይህች ሴት የቅባት ጠላት በመሆኗ፤ ሰይጣን በኃይል ተጠቀመባት። ምንም እንኳን ለጊዜው ወደድኩህ፤ አፈቀርኩህ ብትልም፤ ውስጧ በገንዘብ መውደድና በማታለል የተሞላች፤ አሳሳች እስከት ነበረች። ምክንያቱም በገንዘብ ምክንያት፤ ለጠላቶቹ አሳልፋ ሰጥታዋለችና። ሶምሶን በአሀያ መንጋጋ ሺህ ፍልስጤማውያንን እንዳልገደለና 300 ቀበሮዎችን እንዳላዘዘ፤ በዚህች ሴት አማካኝነት ፀጋውንና ኃይሉን ጣለ። ዓይኑ ጠፋ፤ ፀጉሩ ተሳጨ። ጀግናና ኃይል እንዳልተባለ፤ የጠላት ወፍጮ ፈጭ በመሆን፤ የሁሉም ማላገጫ ሆነ። ሰው ያለ ጌታ ፈቃድ ትዳር ሲመሰርት፤ መጨረሻው እንዲህ ነው። ከዚህ ሰው ውድቀት ምን እንማር ይሆን?

ልብ በሉ፤ ሰው ከቃል ኪዳን መንገድ በመውጣት፤ ገንዘብንና ብልጽግናን ከትዳሩ ማስበለጥ ሲጀምር፤ ውድቀቱ ይቃረባል። ጠላትም እንዳይነሳ አድርጎ ያደቀዋል። ገንዘብ መጠቀሚያ እንጅ፤ አምላክ ሊሆን አይገባውም። ቃል ኪዳን ከሁሉም በላይ ነው። ደሊሳ የጎደላት ነገር ቢኖር፤ ቃል ኪዳን ነበር። ስለዚህ የጌታን ባሪያ አዋረደችው።

የኢዮብም ሚስት፤ ሌላዋ ገንዘብ የተጠናወታት ቃል ኪዳን አፍራሽ ናት። ባልዋ በድንገተኛ በሽታ ሲመታና ሲጨነቅ፤ ጥላው የሸሸች ውለታ ቢስ ናት። በባሏ ጎን ቆማ በማጽናናትና በማስታመም ፈንታ፤ አምላክህን ሰድበህ ሙት ብላ፤ ለመቀላወጥ ጥላው ሄደች።

በዘመናችን የዚህ ዓይነት ችግር ያለባቸው፤ ወንዶችና ሴቶች ጥቂቶች አይደሉም። ኢዮ 2፡9-10

የእነዚህ አይነት ሰዎች የዘር ኃረግ ግንድ ቢቆጠር፤ ማብቂያቸው የኢዮብ ሚስት እንደምትሆን እገምታለሁ። ኢዮ 19፤ 17። ከላይ እንደ ምሳሌ ያየናቸው ሰዎች፤ ለዚህ ሁሉ ውድቀት የተጋለጡት፤ ከመንፈሳዊ ሰውነት ማነስ ነው። ሰው የእግዚአብሔርን ቃል ዋና መመሪያው ካደረገ፤ በቃል ኪዳኑ የመጽናት ኃይል ይኖረዋል። ስለዚህ ዛሬ ባለትዳሮች፤ ከሁሉ በፊት ከጌታ ጋር መታረቅ ይገባቸዋል። በየሰንበት መንፈሳዊ ስብሰባዎች፤ ከቤተ-ሰባቸው ጋር አብረው መካፈል ይገባቸዋል። ይህ አይነቱ እርምጃ ቃል ኪዳኑን እንዲዘልቅ ያደርገዋል።

### 10-3 ብርሃኑን ባሕርይን ይቀይረዋለን?

«ገንዘብን መውደድ የክፋት ሁሉ ሥር ነውና» 1ጢሞ 5:10

ገንዘብ፤ ከግብረ ሥጋ ቀጥሎ ትዳርን የሚገድል መርዝ ነው። የንዋይ ፍቅር የተጠናወታቸው ሰዎች ራስ ወዳዶች ናቸው። ገንዘብን እጅግ ከመውደዳቸው የተነሳ፤ ለማይረባ አዕምሮ አልፈው የተሰጡ ናቸው። ለእነዚህ ሰዎች፤ ትዳርና ልጅ ቁም ነገራቸውም ሰላል ሆነ፤ ለቤተ-ሰቦቻቸው ታማኞች አይደሉም። ገንዘብ ጣኦታቸው ስለሆነ፤ ከወዳጆቻቸው ሳይቀር እንዲጣሉ ያደርጋቸዋል። ሰዎችን ከማቅረብ ይልቅ፤ እንዲርቋቸው ያደርጓቸዋል። ሌት ከቀን በልባቸው የሚውጠነጠነው፤ ካላቸው ላይ እንዴት ሳንተም እንደሚጨምሩ እንጅ፤ ስለ ሰው ነፍስ፤ መጥፋትና መዳን፤ ግድም የላቸው።

ለዚህ ጥሩ ምሳሌ የሚሆኑን፤ ጆን ሮክ ፌለር የተባሉት አሜሪካዊ ቢለየነር ናቸው። በእለም ላይ ሲኖሩ፤ የሚያስደስታቸው ነገር ምን እንደሆነ እንድት ቀን በጋዜጦች ሲጠየቁ፤ የሰጡት

መልስ ቢኖር፤ "ካለኝ ቢሊዮን ከሚሆነው ገንዘቤ ላይ፤ አንድ ሳንቲም ሲጨመርበት ማየት ነው" አሉ። ጆን ሮክ ፌለር በጣም የታወቁ ንፋግና ገብጋባ ሲሆኑ፤ ሃምሳ አመት እስከሚሆናቸው ድረስ አንድ ሳንቲም እንኳ ለበጎ አድራጎት ሰጥተው አያውቁም ነበር ይባላል። ይሁንና በዚሁ እድሜያቸው ላይ ሳሉ፤ በሚሞቱበት በሽታ ታመው ሲያጣጥሩ፤ የሐዋርያት ሥራ 20:35 «ከሚቀበል ይልቅ የሚሰጥ ብፁዕ ነው» የሚለውን በማንበብ አስደናቂ የሕይወት ለውጥ አገኙ። ሮክ ፌለር ለተገለጠላቸው ራእይ ወዲያውኑ በመታዘዝ፤ በሆስፒታል ውስጥ እንዳሉ፤ ገንዘባቸው ከባንክ እያወጣ፤ ለድሆች መስጠት እንዲጀምር ትእዛዝ ሰጡ።

የሚገርመው ነገር ቢኖር፤ ገንዘባቸው ለድሆች መስጠት መጀመሩን በስሙና ባዩ ጊዜ፤ የበሽታው መንፈስ ከእርሳቸው ለቆ መሉ በሙሉ መፈወላቸው ነው። ለእኝነ ሰው፤ የሞት መንፈስ ተመትቶላቸው ሌላ አርባ ስምንት አመት ጌታ ጨመረላቸው። ጆን ሮክ ፌለር፤ በእነዚያ አርባ ስምንት አመታት፤ እጅግ ደስተኛ ሕይወት እንደኖሩ ታሪካቸው ይዘክራል። የጆን ፌለር ስምም ተቀይሮ፤ እጅግ ሊጋለጥ አላቸው በመባል ኖሩ። ከጆን ፌለር ሕይወት እንደምንማረው፤ የሰው ልጅ በገንዘቡ ብዛት ዕረፍትን እንደማያገኝ ነው። ይልቁንም ለጋሰነት እድሜን እንደሚጨምር ያስገነዝበናል።

ጌታ እየሱስም በሉቃስ 18:24-25 እግዚአብሔርን ትተው ገንዘብን ስለሚያመልኩ ሰዎች፤ እንዲህ በማለት ተናገሯል። «ገንዘብ ላላቸው ወደ እግዚአብሔር መንግሥት መግባት እንዴት ጭንቅ ይሆናል። ባለጠጋ ወደ እግዚአብሔር መንግሥት ከሚገባ ይልቅ ግመል በመርፌ ቀዳዳ ሊገባ ይቀላል» አለ

አንድ ሰባኪ ሲናገር «ገንዘብ ጥሩ ሠራተኛ ነው፤ ነገር ግን ደካማ መሪ ነው።» አለ። እርግጥ ነው፤ በምድር ለጠፊው ዓለም ኑሮ ገንዘብ ከፍተኛውን ቦታ ይይዛል። ግን ለምድር ኑሮ ነው እንጂ፤ ወደ መንግሥተ ሰማያት አይጫንም። ይለፍም አይሰጠውም። አንድ

በብዙ ባለጸግነት ጌታ የባረከው መጋቢ፤ መሞቻው ቀረበና ጌታን አንድ ጥያቄ መጠየቅ ጀመረ ይባላል። እርሱም እንዲህ የሚል ነበር። «ጌታ ሆይ በዕድሜዬ ሁሉ እገልግላለሁ፤ በብዙ ወርቅም ባር ክኸኛል። እባክህ በምሞትበት ጊዜ ጥቂት ወርቅ በከረጢት ይዠፍ፤ ወዳንተ እንድመጣ ፍቀድልኝ» በማለት ጌታን ጠየቀ።

እግዚአብሔር ሁልጊዜ ችር ስለሆነ፤ የተወሰነ ግራም ይዞ እንዲሔድ ፈቀደለት ይባላል። ታዲያ ይህ መጋቢ፤ እንዴት አድርጎ እንደወሰደ ባይገባኝም፤ ወደ መንግሥተ ሰማይ ወርቅ በከረጢት ይዞ ሄደ። ያመጣውን ወርቅ ይዞ ወደ መንግሥተ ሰማያት ለመግባት ሲሞክር፤ በር የሚጠብቀው መልአክ/ኪሩቤል/፤ "ምንድነው የያዝከው?" በማለት ለፍተሻ አቆመው። መልአኩም ተቀበለውና ገልጦ ሲያየው፤ ከምድር የሔደ ንጹህ ወርቅ ነበር።

መልአኩም ሰውዬውን በፈገግታ በማየት፤ "ወንድሜ ምን ነካህና ነው ጠጠር ተሸክመህ ወደዚህ የመጣህ? ይህማ ወደ ልዑሉ ማደሪያ በፍጹም አይገባም።" አለው። ሰውየውም "አይደለም አይደለም ተሳስተህል! ንጹህ ወርቅ ነው" በማለት፤ ለመልአኩ ለማሰራዳት ሲሞክር፤ መልአኩ "የምትለውን እውቃህ። ይሁንና ወርቅነቱ በምድር ነው እንጂ በመንግሥተ ሰማያት የመንገድ መሥሪያ ጠጠር ነው። እዚህ እኮ እንደ ቶጳዝዮንና ብረሌ መረግድና ሰንፔር፤ የመሳሰሉት እንቁዎች ናቸው፤ መንገድ የሚሰራባቸው" አለው ይባላል።

ነገሩ ተረት ይሁን እንጂ እውነትም አለበት። በሰው እስተሳሰብ ሁልጊዜ ገንዘብ ዘላለማዊ ሕይወትን የሚሰጥ፤ መስሎ ይመለካልና። በብዙ ድንገት ፍቅራቸው አይሎና ተቻቸለው በመተዛዘን ይኖሩ የነበሩ፤ ገንዘብ በቤታቸው መጉረፍ ሲጀምር፤ መናወጥ ይጀምራሉ። ይህ አይነቱ ንውጥውጥታ ጤነኛ ባለመሆኑ፤ ጠቅላላ ቤተሰቡን ያውካል። ስለዚህ ብዙ ሳይቆዩ ደስታቸው ወደ ለቅሶ፤ አንድነታቸው ወደ መለያየት፤ ይደርሳል።

በእርግጥ ነው ገንዘብ ለጌታ ልጆች የተሰጠ አንዱ በረከት ነው። እነ አብርሃም፣ ኢዮብ፣ ዳዊትና ሌሎች ቅዱሳን፣ ባለጸጉች ሆነው ጌታን አስደስተው አልፈዋል። በማስተዋልና ሰጭውን በማወቅ ከተጠቀሙበት፤ ሐብት እርግማን አይደለም።።። አማኝ ሁልጊዜ ለውሣኔውና ለሚወስደው እርምጃ፣ መነሻው እግዚአብሔር ወይም ቃሉ መሆን ይገባዋል። ገንዘብን መውደድ የከፋት ሁሉ ምንጭ ነው። የሚለው ቃል የተጻፈው ለአማኞች ነው። ስለዚህ ከፋቱ በሕይወት ላይ እንዳይሰለጥን ማድረጉ፣ ትልቅ ማስተዋል ነው። በሐብት ምክንያት ትዳራቸውን የሚያፈርሱ አማኞች፣ ጋብቻቸውን በፈቃዳቸው ወደ ቆሻሻ ማጠራቀሚያ የሚጥሉ ናቸው።

ጌታ «ለሁለት ጌታ መገዛት አይቻልም» ያለውን በመርሳት፣ ሚስቶቻቸውንና ልጆቻቸውን አጉሳቁለውና አቃልለው፣ ሃሌ ሉያ እያሉ የግብዝነት ሕይወት ቢኖሩ፣ ምን ይጠቅማቸዋል? ጌታን በገንዘባችን እያከበርን ነው በማለት፣ አሥራትና መባቸውን ቢያመጡ፣ ጌታን ያስከፋዋል እንጂ አያስደስተውም። ምክንያቱም ብሩም ወርቁም የእርሱ ነውና። ገጉሥ ሳኦልም መስዋዕት አመጣሁልህ ብሎ ነበር። አልጠቀመውም እንጅ። ጌታ በመጀመሪያ ከሰው የሚፈልገው ትልቅ ነገር ቢኖር፣ በእግዚአብሔር ላይ መታመንንና እርስ በዕርስ መዋደድን ነው።

ወንድሜ፡- ትዳርህ ሕይወት ነው እንጂ፤ በባንክ የምታስቀምጠው ማትረፊያህ አይደለም። ስለዚህ ከገንዘብህ፣ ከሥራህ፣ ከእምልኮህ፣ በፊት ትዳርህን አክብር። ገንዘብ ባሪያ አድርጎ አይግዛህ። ሰው ለወደደውና ለተገዛለት ባሪያ እንደሚሆን እትዘንጋ። በምድር ላይ ትምክህትህ ጌታ ብቻ ይሁን። እርሱ ብቻ ነው የማይለወጥና፣ ሁልጊዜ ታማኝ ሆኖ የሚኖረው። ቃሉ እንዲህ ይላል፡-

«ጠቢብ በጥበብ አይመካ፣ ጋያልም በጋይሉ አይካ፣ ባለጠጋም በብልጥግናው አይመካ ነገር ግን የሚመካው ምህረትንና ፍር

ድን ጽድቅንም በምድር ላይ የማደርግ እኔ እግዚአብሔር መሆኔን በማወቁና በማስተዋሉ በዚህ ይመካ። ደስ የሚያሰኝኝ አነዚህ ናቸውና ይላል እግዚአብሔር።»

ኤር.9:2፤ 3-24

#### 10-4. የምስራቅ ዓለም ትዳር ጠንቅ

ምናልባት መልሳችንን ባጭሩ ይሆናል ወይም አይሆንም፤ ብለን ከመቋቋሙታችን በፊት፤ የምንኖርባትን ዓለም ሁኔታ ማየቱ መልካም ነው። ምክንያቱም ዓለም በሦስት አበይት የሥልጣኔ ደረጃዎች ተሸንሸና ትገኛለችና ነው። ስለዚህም በትዳር ውስጥ የምታመጣው ተጽዕኖ አለ። ዓለማችን ባሁኑ ጊዜ በሦስት ደረጃ ትከፈላለች።

1. የሰለጠኑ /ያደጉ/
2. በማደግ ላይ ያሉ /በመሰልጠን ላይ ያሉ/
3. ያላደጉ /ያልሰለጠኑ/ በሚባሉ።

ታዲያ ከአንዱ የዓለም ክፍል ወደ ሌላኛው የዓለም ክፍል ሰዎች በሚዘዋወሩበት ወቅት፤ በቤተ-ሰባቸውና በራሳቸው ሕይወት ላይ፤ ያላሳቡትና ያልጠበቁት ችግር ይገጥማቸዋል። ይህ አይነቱ መሰነክል፤ ከፍተኛ የኑሮ ጫና ስለሚፈጥርባቸው፤ ባለትዳሮች ካሰቡትና ካለሙት ግብ ሳይደርሱ፤ እንዲተጓጎሉ ያስገድዳቸዋል።

አብዛኛውን ጊዜ፤ በፖለቲካም ሆነ በኢኮኖሚ የሚሰደዱት ሕዝቦች፤ ካላደጉ አገሮች ከሚባሉት ነው። ማለትም፡- ከአፍሪካ፤ እስያ /ኤዥያ/ እንዲሁም መካከለኛው ምስራቅና፤ ከመሳሰሉት ነው። ይሁን እንጂ፤ ከአፍሪካ የሚሰደዱት እጅግ ብዙዎች ናቸው።

ለምሳሌ ወደ ወደ ኢትዮጵያውያን ስንመጣ፤ የሕዝቡ ኑሮና አስተሳሰብ ሰለጠኑ ከሚባሉት አገሮች ከሚኖረው ሕዝብ ጋር ሲነጻጸር፤ የመሰልጠን አድማሱ የምስራቅና የምዕራብ ያህል የራቀ

ነው። ለምሳሌ- ስለ ሥራ ያለውን አመለካከት እንኳ በጥቂቱ ብንወስድ፤ የተማረውም ሆነ ያልተማረው ሥራን የሚገልጸው በራሱ መንገድ ነው።

ሥራ ማለት፤ በተሸከርካሪ ወንበር ላይ ቁጭ ብሎ ማዘዝ ያማ ረን ልብስ ለብሶ በንጹሕ ቦታ ብቻ የሚከናወን የሚመስለው ጥልቷል። መታዘዝና የጉልበት ሥራን መስራት፤ ከባህል መውጣትና ዘርን ማሰደብ ነው ብሎ፤ የሚሞኝም አለ። የሆነው ሆኖ፤ የሰለጠነው ዓለም የስራ ግንዛቤ እንደዚህ አይደለም። ስራ ሁሉ ክቡር ነው። ስለዚህም ኑሮውን ለማሸነፍ ገቢ እስካስገኘለት ድረስ ያገኘውንና የሚችለውን ስራ ሁሉ፤ በትጋት ይሰራል። እየሰራም እድገት የሚያገኝበትን መንገድ ያፈላልጋል።

እስራኤል በነበርኩበት ጊዜ የሆነውን ለምሳሌ ያህል ልጥቀስ ላችሁ። እስራኤል በዓለም ዙሪያ የተበተነውን ሕዝቧን ከ1948 ጀምሮ እያሰባሰበች በመጠናከር ላይ ትገኛለች። ስለ መሰባሰቧ ጌታ የተመሰገነ ይሁን። የተስፋ ቃሉ የግድ መፈጸም ስላለበት፤ ራሱ ያሕዌ የሰፈራውን ሂደት፤ ተአምራዊ በሆነ መንገድ እያጣደፈው ይገኛል። ኢሳ 11፣11-16። በዚህ ትንቢት መሰረት፤ ከኢትዮጵያ የተመለሱት ቤተ እስራኤሎች ቁጥር ባሁኑ ሰዓት ወደ መቶ ሺህ ተጠግቷል። ቤተ እስራኤሎችን መንግሥት በማደራጀትና በማስፈር፤ የተቻለውን ሁሉ እያደረገ ይገኛል።

ይሁንና ለኢትዮጵያውያን አይሁዶች ሁሉም የስራ በር የተከፈተ ቢሆንም፤ ከእውቀት አንጻር ሲታይ ከሌሎች ጋር ተወዳድረው ስለማይዘልቁት፤ የጉልበት ሥራ በብዛት ይገኛላቸዋል። በዚህ ምክንያት ከጥቂቶች ቤተ እስራኤሎች በስተቀር፤ አንዳንዶች በፍራፍሬ ለቀማና ንግድ፤ ሌሎች ደግሞ በአትክልት ሜዳ፤ ገሚሶቹ ደግሞ በጽዳትና፤ በመሳሰሉት ለራ ተሰማርተው፤ እንዲሰሩ ይደረጋል። አንድ ጊዜ ታዲያ፤ የአንድ ከተማ ማዘጋጃ ቤት ክፍት የሥራ ቦታ አወጣና፤ ኢትዮጵያውያን ለመቀጠር ሄዱ። የሚወዳደሩ

ት ከራሽያ ከመጡ ከተማሩና የተለያዩ ዲግሪ ካላቸው አይሁዳውያን ጋር ነበር።

የሥራው ዓይነት የከተማውን መንገድ ማጽዳት ሲሆን፤ ለእያንዳንዱ የተወሰነ አካባቢ ተሰጥቶት፤ ጽዳቱን መጠበቅና መቆጣጠር ነው። ከኢትዮጵያ የሔዱት አይሁዶች፤ የሥራውን ዓይነት ሲሰሙ እንዴት ቢንቀን ነው በማለት፤ ተናደው ጥለውት ሔዱ። ከራሽያ የመጡት ግን፤ ሥራውን በደስታ ተቀብለው መሥራት ጀመሩ። ተመልከቱ የተማሩት መንገድ ለማጽዳት ሲሰማሩ፤ ያልተማሩት ግን ተሸከርካሪ ወንበር ፈልገው የተገኘላቸውን ስራ ንቀው ጥለውት ተመለሱ። እንግዲህ፤ የት ላይ ነው ችግሩ? እነዚያ ኢትዮጵያውያን ያልገባቸው ነገር ቢኖር፤ ኢትዮጵያ እያሉ እንኳ ሲሰሩት የነበረው፤ የግብርና ሙያ ተመሳሳይ ሥራ እንደነበረ አለመረዳታቸው ነው።

ምክንያቱም፡- አብዛኛዎቹ አራሾች፤ ብረታ ብረት ሰራተኞችና፤ እንዲሁም ሸክላ ሰሪዎች ነበሩና። አሁን ራሳችሁ ገምቱ! የትኞቹ አይሁዶች ናቸው ለወደፊት የተሳካ ኑሮና ቤተ-ሰብ የሚመሰርቱት? እርግጥ ነው ከራሽያ የመጡት በሥራቸው ያድጋሉ። ልጆቻቸውን ያስተምራሉ። ለመንግሥትም ሸክም ስላልሆኑ፤ ተቀባይነታቸው ከፍተኛ ይሆናል። ይህን ስል ሁሉን ቤተ እስራኤል ማለቴ አይደለም። የኑሮው ባሕል የገባቸውና ከምድሪቱ ስልጣኔ ጋር አብረው የሚራመዱ፤ ብዙ ቤተ እስራኤሎች አሉና። እንግዲህ ይህን ሁሉ ለመጥቀስ ያበቃን፤ የባሕልና የአገር ለውጥ እንዴት አድርጎ ትዳርን እንደሚጎዳ ለመረዳት ያህል ነው።

ሌላም ተመሳሳይ ታሪክ በአሜሪካ እየሆነ ነው። አንዱን ብቻ ልጥቀስላችሁ። በኢትዮጵያ ከፍተኛ ባለሥልጣን የነበረ አንድ ሰው ቀደም ብላ የመጣችው ሚስቱ አስጠርታው ለመኖር ወደ አሜሪካ መጣ። ሚስቷቱ በደስታ ተቀብላ ወደ ቤቷ ወሰደችውና ጥቂት ቀናት አብረው ቆዩ። አንድ ቀን ታዲያ ወደ ትልቅ ሱት /የ ምግብ ግሮሰሪ/ አብረው ሄዱና የሚያስፈልጋቸውን ዕቃ ከገዙ በኋላ፤

የተወሰነውን ዕቃ እንዲያግዛት ትጠይቀዋለች። ይህ በኢትዮጵያ ባለሥልጣን የነበረ ሰው የሰማውን ነገር ማመን አቅቶት፤ በጣም በመናደድና በመቆጣት፤ ገረድ ልታደርግኝ ነው አንዴ እዚህ ያመጣሽኝ? ምን ያህል የከበርኩና ስንት ሰው የሚንቀጠቀጥልኝ መሆኔን ረሳሽው አንዴ? በማለት ጥሏት ሄደ። ምንም እንኳን ብዙ ገላ ጋይና ሽማግሌ ቢገባም፤ በፍጹም ለመታረቅ ፈቃደኛ አልሆነም። እዚህ ላይ አንድ ልብ ልንለው የሚገባ ቁም ነገር አለ። አርሱም፡-

1ኛ- በሰውየው ላይ የተፈጠረውን የባሕል ቀውስ ነው። ይህ ሰው በነበረበት አገር የሚያውቀው ነገር ቢኖር፤ ባለሥልጣን ከፍ እያለ እንደሚሄድ እንጅ ወደ ታች በመውረድ ዘንቢል እንደማይሸከም ነው። ምንም እንኳን ጊዜ ሲጥላቸው የሚዋረዱ ባለሥልጣኖች ቢኖሩም።

2ኛ- በሴቲቱም አንዳይፈረድ ደግሞ፤ የአሜሪካ ኑሮ የሚጀምረው ከዜሮ ሁሉን ነገር አንደገና "ሀ" ብሎ በመጀመር በመሆኑ፤ የባሏ እገዛ አስፈላጊ ነበርና ነው። በአሜሪካ ያለው የባለስልጣን ሁኔታ ደግሞ ከእኛው አገር ጋር በፍጹም የተራራቀ ነው። በሰለጠነው ዓለም፤ ቀደም ባለ ጊዜ ባለ ስልጣን የነበረ ቀርቶ፤ አሁን አንኳ የአሜሪካ ከፍተኛ ባለሥልጣን ቢሆን፤ ወደ ሱቅ ሂዶ ለቤተ-ሰቡ የሚያስፈልገውን ሁሉ የሚገዛና የሚሸከም ራሱ ነው አንጂ፤ ሠራተኛ የለውም።

እንግዲህ እዚህ ላይ ያለውን ችግር ስናስተውለው፤ የተለያየ አገርና ባህል በትዳር ላይ ምን ያህል ከፍተኛ ተጽዕኖና ቀውስ እንዳመጣ ነው። ሌላም ብዙ ብዙ ተመሳሳይ ታሪክና ድርጊት፤ በአሜሪካ በሚኖረው ሕዝባችን ላይ የሚፈጸም መሆኑን መናገር ይቻላል። በአብዛኛው አገሩ ላይ ዶክተር፤ ኢንጅነር፤ አስተማሪ የነበረው ሁሉ፤ በአሜሪካ ተራ ስራና የታከሰ ሽፌርነት ነው የሚሰራው። ሌላ አማራጭ የለም። የሰው አገር የሰው ነውና ስደትን ሲጀምሩ ለሁሉ ነገር መዘጋጀት ያስፈልጋል። ማንኛውም ስራ ክቡር ነውና።

በዚህ አጋጣሚ ሴቶች ስደተኞች፣ በቀላሉ ከባህሉና ከሁኔታዎች ጋር ራሳቸውን በማቀናጀት፣ ያገኙትን ሥራ በመስራት፣ ቤተሰባቸውን ለማስተዳደር የተመሰገኑ ሆነው ተገኝተዋል። ድርጊቱ መልካም ቢሆንም፣ ወንዶች እንደ ሴቶች በቀሎ ያገኙትን ሥራ ለመሥራት ፈቃደኛ ካልሆኑና፣ በቤት መዋል ከጀመሩ፣ ትልቅ ቀይ መብራት በትዳራቸው ላይ እየበራ መሆኑን ይገንዘቡ።

በሁሉም አቅጣጫ ቤቱን ማስተዳደርና መምራት ያለበት ወንድ ነው እንጂ፤ ሴት የወንድን ኃላፊነት መውሰድ አይገባትም። ደግሞም አይሆንላትም። ብዙ ሴቶች ከሥራ ብዛትና ከኑሮ ጫና የተነሳ፣ ውበታቸውንና ጉልበታቸውን በማጣት፣ ተጉሳቁለውና አይሆኑ ሆነው በመገኘት፣ ትዳራቸውን ያጡ አሉና ነው። ሴቶች ልብ በሉ፤ በአብዛኛው እንደሚታየው፤ ባሎቻችሁ የሚወዷችሁ ውበታችሁ እስካለና ሙሉ ሰው እስኪሆናችሁ ድረስ መሆኑን ነው። ምንም እንኳን ለመሥራት መነሳታችሁ የሚያስመግናችሁ ቢሆንም፣ ውበታችሁን አለመጠበቃችሁና ግድ የለሽ መሆናችሁ፣ ተቀባይነት የሌለው የሕይወት ግርዶሽ ነው።

ሌላው ትልቁ ችግር ደግሞ፣ የሴቶችን መብት በሚመለከት ባደጉት አገር ያለው የሕገ ተጽዕኖ ነው። በኢትዮጵያ የተለመደውና እስካሁን ድረስ መፍትሄ ያልተገኘለት፤ ሴትን እንደ ዕቃ መቁጠርና ልጆችን በሙሉ መብት አለመቀበል ነው። ይህ በሰለጠነው ዓለም ከፍተኛ ችግርን ፈጥሯል። ብዙ ስለዚህ ጉዳይ መናገር ባልፈልግም፣ ወደ አሜሪካም ሆነ አውሮፓ ለመሄድ የምትዘጋጁ ሁሉ፣ አስቀድማችሁ ባህሉንና ሁኔታውን ብታጠኑ መልካም ነው። «ታሞ ከመማቀቅ አስቀድሞ መጠንቀቅ» ነውና ቤተሰባችሁንና ራሳችሁን ከሚመጣው ጥፋት ልታድኑ ትችላላችሁ።

በሰለጠነው አገር ለምትኖሩ ግን፣ ይህን ቃል አስቡ፡- «የሚሳመጅ ሰው ክርክርን ያነሳሳል፤ በኤሎሂም የሚታመን ግን ይጠግባል።» ምሳሌ 28:25

የሰለጠነው አገር የሚያብረቀርቀው ቁሳቁስ እያስጉምጃችሁ። ያ ሁሉም ጠፊና ከንቱ ነው። ይልቁንስ ሕይወታችሁን በውስጣዊው ሰላም ይሞላ። በዚያ ለቤታችሁና ለቤተ-ሰባችሁ እውነተኛ ዕረፍት ይሆንላችኋል። ጌታ ወደ ራሱ አላብ እንዲያመጣችሁ ምኞቴ ነው።

የሰለጠነው ዓለም ተጨማሪ ችግሮች ደግሞ የሚከተሉት ናቸው። ችግሮቹ ለወንድም ሆነ ለሴቷ ከፍተኛ በመሆናቸው፤ የኑሮን መዛባትና የሕይወትን ቀውስ በቀላሉ ያመጣሉ።

#### ሀ- በወንድ ላይ፡-

1- ወንድ በኢትዮጵያ የሚሰራው የስራ አይነት፤ ብዙ ጭንቀትና ውጥረት የሚያመጣበት ባለመሆኑ፤ ነገሮችን ሁሉ በስርአት ለመምራትና ለማከናወን የሚያስችለውን አላብ፤ በቀላሉ ማግኘት ይችላል። ይሁንና ወደ ሰለጠነው አለም ለመምጣት ሲወስን፤ በአገሩ ከሚሰራው ስራ የተሻለና የቀለለ ይሆናል ብሎ በአእምሮውና በልቡ ስለላለው፤ በድንገት ያልጠበቀው ነገር ሲያጋጥመው፤ የመደነጋገርና የመበላጨት መንፈስ ይጠናወተዋል።

ለምሳሌ ያህል፡- እያንዳንዱ ሰው በተወሰነ ሰአት መውጣትና መግባት ግዴታው ነው። የደቂቃ መዛባትና መዛነፍ የለም። ለምሳ ከሚፈቀድለት ግማሽ ወይም አንድ ሰአት ውጭ፤ ማረፍና መቀመጥ አይፈቀድለትም። ደክሞኛልና ለትንሽ ደቂቃ አርፌ እሰራለሁ፤ የሚባለውን ቋንቋ አሜሪካኖችና ማሽናቸው አያውቁትም። 8 ሰአቱን ያለ ምንም ማረፍና መቀለድ፤ ቁሞ መጨረስ ይገባዋል።

ሌላው ቀርቶ የጤና መታወክ እንኳ ቢደርስበት፤ የሃኪም ማስረጃ ይዞ ካልሄደና አስቀድሞ ደውሎ ካልተናገረ፤ ሥራውን በገደቦላሽነት ስርቷል ተብሎ ይባረራል። ያ ብቻ ሳይሆን ሌላ

ስራ እንኳ ፈልጎ እንዳይቀጠር፤ በኮምፒውተር ታሪኩን በማስፈር በቀላሉ ስራ እንዳያገኝ እንቅፋት ይሆንበታል። በሰበብ አስባቡ ፈቃድ እየጠየቁ መቅረትና መዘግየት፤ በፍጹም የማይታሰቡ ነገሮች ናቸው።

- 2- ልጄ፣ ሚስቴ፣ አባቴና እናቴ ታመዋልና መምጣት አልችልም፤ ለሳምንት ወይም ለተወሰነ ቀን አልገኝም ብሎ ማሰብ፤ ጦሜን ልሰንብት እንደማለት ነው። የቅርብ ዘመድ ሞቶ እንኳ ለቀብር ካልሆነ በሰተቀር፤ የሳምንት ድንኳን አያስጥሉም። እንዲህ ያለውን ችግር ለአለቃ ቢነግሩት፤ የሚሰጠው መልስ ቢኖር ይህ የአንተ ችግር ነው እንጅ የእኔ ስላልሆነ፤ የሚያገባኝ የለም ነው የሚለው። ነገሩ የጭካኔ አመላለስ ቢመስልም፤ የአገሩ ሁኔታና ባሕል ስለሚያስገድድ፤ ምንም ማድረግ አይቻልም።
- 3- በአገሩ እያለ አለቃ የነበረና በስሩ ሌሎችን ቀጥሮ ሲመራ የነበረ፤ በሰለጠነው አለም ተራ የጉልበት ሰራተኛ ሆኖ በሌላ አለቃ ስር ሲሆን፤ የሞራል ውድቀትና ተስፋ መቁረጥን ስለሚያመጣበት፤ ከፍተኛ የሕይወት ቀውስን ያመጣበታል።
- 4- በየወሩ የሚመጡትና የሚከፈሉ እዳዎች መብዛት፤ እንዲሁም የወጭው ቀዳዳ መስፋት፤ የበለጠ በጭንቀት እንዲሞላና ከሚገባው በላይ የተለያዩ ስራዎችን ለመስራት እንንዲገደድ ያደርጉታል። ይህ ደግሞ በትዳሩ ላይ ግድየለሽና ደንታ የሌለው እንዲሆን መንገድ ይጠርግለታል።
- 5- በአገር ቤት ከዘመድና ከጓደኛው ጋር ከስራ መልስና በፊት የሚያሳልፈው ጊዜ በአሜሪካ ባለመኖሩ፤ የብቸኝነትና የባይተዋር መንፈስ ስለሚጠናወተው፤ ነጭናጫና ቁጠኛ ያደርጉታል። ይህም ደግሞ ቤተሰቡን እንዲጠላና ትእግሥት እንዲያጣ ያደርገዋል።

6- በልጆቹና በሚስቱ ላይ ያለው ስልጣን እንደ አገር ቤት የሚያወላዳ ባለመሆኑ፤ ከባሕሉና ከለመደው የቤተ-ሰብ ሥርዓት የወጣ ስለሚመስለው፤ አገሩን የሸጠና የከዳ ይመስለዋል። ስለዚህ የህሊና ክስ ይይዘውና መንፈስ ደካማ በመሆን፤ ይጨነቃል።

ሌሎችም በርካታ ተጽእኖዎች በወንዱ ላይ ስላሉ፤ የሰመረ ትዳር እንዳይኖረው ያደርጉታል።

ለ. በሴቶች ላይ ያለው ችግር ደግሞ እንደሚከተለው ነው፡

1- ሴቶች በአገር ቤት የሚሰሩት፤ የቤት ስራ ወይም ቀላልና ተመጣጣኝ ሲሆን፤ በሰለጠነው ዓለም ከባድና ረጅም ሰአት መቆም ስላለባቸው፤ በአካላቸው ላይ ከፍተኛ ድካምና የጤና ቀውስ ይፈጠርባቸዋል።

2- ከውጭ የሰሩት ስራ አንሷቸው፤ በቤታቸው ደግሞ የሚጠብቃቸው የምግብ ማብሰልና የቤቱ ጽዳት፤ እንዲሁም የልጆች ሁኔታ፤ በሴቶች ላይ በብዛት ስለሚወድቅ፤ የተስፋ መቁረጥና የሕይወት ቀውስ በከፍተኛ ደረጃ ይደርስባቸዋል። ይህ አይነቱ ጫና ወደ ማበድና ራስን ወደ መጥላት ያደርሳቸዋል። በእንዲህ አይነት ችግር ራሳቸውን የገደሉ ጥቂቶች አይደሉም። (አማኞችን ግን አይጨምርም)

3- የሚመገቡት የምግብ አይነት በተለያዩ ኬሚካልና ማዳበሪያ የተመረተ በመሆኑ፤ በጤናቸውና በወር አበባቸው ላይ፤ ከፍተኛ ለውጥና ችግር ስለሚፈጥርባቸው፤ በትዳራቸው እንዳይረኩና እንዳይደሰቱ ያብረከርካቸዋል።

4- እንደ አገር ቤቱ ቡና የሚያጣጣ ጎረቤት በመታጣቱ፤ ችግራቸውንና ብሶታቸውን አብረው የሚያካፍሉት ጓደኛም ባለመኖሩ፤ ትልቁም ትንሹም አሳብ በልባቸው ይታመቅና፤ የአእምሮ

መታወክና ሃዘንተኛ እንዲሆኑ ያደርጋቸዋል። በዚህ ምክንያት ለትዳራቸው ያላቸው ብሩህ ተስፋ ይጨልምባቸዋል።

- 5- ከባል ጋር የሚደረግ የንግግርና የመጨዋወት ጊዜ ስለማይገኝ፤ በሩካቤ ስጋቸው ላይ ታላቅ ቀውስን በማስከተል፤ መራራ ኑሮ እንዲኖሩ ይዳርጋቸዋል።
- 6- አብረው ከባላቸውና ከልጆቻቸው ጋር የሚያሳልፉበት በቂና ሰፊ ጊዜ ስለሌላቸው፤ የብቸኝነትና የባዶነት ሕይወት ጥላውን እያጠላባቸው፤ ኃሊናቸውን በመጫን ዕረፍት ይነሳቸዋል።
- 7- በአገር ቤት የቀረውን ዘመድ እንደ ልብ አለመርዳቱና፤ ያለባቸውን ችግር ዘመዶቻቸው አለመገንዘባቸው፤ የበደለኛነትና የከንቱነትን ስሜት በየቀኑ በመፍጠር፤ ነጭናጮችና ትእግስት የለሽ በማድረግ፤ ትዳራቸውን ያውክባቸዋል።
- 8- የልጆች የእስተዳደግ ዘይቤና ቋንቋቸው መቀየር፤ እንዲሁም ልጆቻቸው ከምዕራቡ ዓለም ልጆች ጋር ያላቸው የቁሳቁስ ውድድርና ፉክክር፤ የበታችነትን ስሜት በመፍጠር ያውክባቸዋል።

እነዚህንና እነዚህን የመሳሰሉት ከባድ መሰናከሎች ስለሚገጥሙት፤ በሰለጠነው ዓለም ያለው የትዳር አዝማሚያ፤ ከሚጸናው ይልቅ የሚፈርስው እያየለ መጥቷል። በተለያዩ ወጀቦች የሚያልፉትም የቆዩና አዲስ የተጋቡ ባለ ትዳሮች፤ መፍትሄ ነው ብለው በማሰብ ወደ ፍችው አለም ለመዝለቅ መንገዳቸውን በመጥረግ፤ ወደ ፍርድ ቤት በማምራት ይፋታሉ። «ከድጡ ወደ ማጡ» እንዲሉ፤ ለሁለት ያልቻሉትን ኑሮ፤ ለየብቻ እንችለዋለን ብለው ሲሞክሩ፤ የኑሯቸው ገመድ ይበጠስና ያለ ጊዜያቸው በመቀሰፍ፤ በሬሳ ሳጥን ፍጻሜያቸው ይደመደማል። ፍቺን በሚመለከት ከዚህ በታች አንወያይበት።

## 10-5. መፍታት ስዕሳኔ ወደስ ደንቁርና?

«ሰው ከቆየ ከሚስቱ ይወልዳል» እንዲሉ፤ እየተቆየ በተሄደ ቁጥር የሚሰማውና የሚታየው ግራ የሚያጋባ ሆኗል። ይልቁንም የፍቺ ጉዳይ በአለማውያን መሆኑ ቀርቶ፤ በአማኑ ሕይወት ውስጥ ጉጂ ስርቶ መቀመጡ፤ አበስኩ ገበርኩ እያሰኘን ይገኛል። ዛሬ የፍቺ ስታስቲክስ የሚያጠኑት ሰዎችን ሪፖርት ብንሰማ፤ 50% በላይ ተፋቹ ክርስቲያን ነን፤ ወይም ዳግም ተወልደናል የሚሉት እንደሆኑ ይጠቁመናል። ዳግም ተወልደናል የሚሉ ነው ያልኩት እንጂ፤ ክርስቲያን ነን ብለው በዘልማድ ያሉትን ጨምሮ ማለቴ አይደለም።

የመጽሐፍ ቅዱስ ሕግና አስተምህሮ ወደ ጉን ተጥሎ፤ የ21ኛው ክፍለ ዘመን የክርስቲያን "ሕገ ፍቺ" የሚባል ሰው ሰራሽ ቋንቋ ተፈጥሮ፤ እያንዳንዱ እንደ መላፍንት ዘመን ለራሱ ደስ በሚያሰኘው መንገድ ቃሉን እየተረጎመ፤ ለፍቺው የሚያመቸውን ጥቅስ ጠቅሶ በመተርጎም ራሱን የሚያጸድቀው ቁጥር፤ ከወግ የሚገባ አል ሆነም። «ከእናንተ ሁሉም አስተማሪ አይሁን» የሚለው ቃል ተገልብጦ ተነሰ፤ «ከእናንተ ሁሉም ለራሱ እንደሚያመቸው አስተማሪ ይሁን» በሚለው ተተክቶ፤ በጥራዝ ነጠቅ አስተማሪዎች ቤተ ክርስቲያን ተሞልታ፤ እየተንገዳገደች ትገኛለች።

በዘመናችን ተራ አገልጋዮች ብቻ ሳይሆኑ በፍቺ የሚታሙት፤ ተቀብተናልና ተጠርተናል የሚሉ፤ በቅድስተ ቅዱሳን የሚገቡ መሆናቸው ነው። እጅግ የሚያስደነግጠንና የሚሰቀጥጠን ነገር ቢኖር ደግሞ፤ አንዳንዶች ከእርሷ ጋር እየኖርኩ በኋላ መንግሥተ ሰማያት ከምገባ፤ እርሷን ፈትቼ እንጦርጦስ ልገባ የሚል ቃል፤ ማሰማት መጀመራቸው ነው። ሌሎች ደግሞ የሙሴ ሕግ አሁንም የእግዚአብሔር ቃል ነውና፤ የፍችዋን ወረቀት በመስጠት መላቀቅ ይቻላል ይላሉ።

ገሚሶቹ ደግሞ ራሱ የሹኦ /እየሱስ/ በዝሙት ምክንያት መፍታት ይቻላል ብሏልና፤ ወይ እርሷ ዘሙታለች፤ ካልሆነም እኔ እዘሙታለሁ፤ ያሉም ደፋሮች ገጥመውኛል። ባለፉት 15 ዓመታት በጋብቻ ውስጥ ልዩ ትኩረትና ጥናት ባደረኩባቸው ሁሉ፤ ከላይ የጠቀሱትን የምሬተኞችን ጥቅስ የጠቃቀሱልኝ እማኞች ገጥመውኛል።

በሚልክያስ 2:16 «መፋታትን እጠላለሁ። ይላል እግዚአብሔር። ኢሎሂም ልብሱን በግፍ ሥራ የሚከድነውን ሰው እጠላለሁ ይላል እግዚአብሔር፤ ስለዚህ እንዳታታልሉ መንፈሳችሁን ጠብቁ።» ይላል

በዚህ ሕያው ቃል ላይ የምንረዳው፤ መፋታትን ጌታ ኢሎሂም እጠላለሁ በማለት በአራት ነጥብ መዝጋቱን ነው። ልጠላው እችላለሁ፤ ወይም ባይሆን መልካም ነው፤ አይደለም የሚለው። የተደመደመና ያለቀ ምንም ልንጨምርበት ወይም ልንቀንስበት የማንችለው ጉዳይ ነው። ይህንን ቃል ጥሶ ቢፋታ ግን፤ አታላይና መንፈሱን የማይጠብቅ ነው በማለት ባሕሪውን ይገልጻል። በእርግጥ ሰው ከጌታ ከወጣ መንፈሱን ሊጠብቅ አይችልም። ምናልባት በቁመናው በሰንበት ለአምልኮ ይሄድ ይሆናል እንጂ፤ እውነተኛ እማኝ ላይሆን ይችላል።

ክርስትና የራስን ምኞትና ፈቃድ መፈጸሚያና ማስተባበያ አይደለም። ሕይወት የሆነና ደም የፈሰሰበት፤ የማይሻር መሀላ ያለበት መለኮታዊ ተግባር ነው። ሰው ቢያመቸኝ እከተለዋለሁ፤ ባይመቸኝ ደግሞ አመቻምቸዋለሁ የሚለው፤ የሥጋ ጥበብና ፍልስፍና ያልተቀመረበት ሰማያዊ ነው። ነገሩም ቀላል ነው። ቃሉ የሚለውን ብትከተል ትባረክበታለህ። ካልኖርክበት ደግሞ ትረገምበታለህ። ሌላ ወዲያና ወዲህ የሚባል ጉዳይና፤ የጠረጴዛ ውይይት አያሻውም። አያስፈልገውም።

«እሺ ብትሉ ለእኔም ብትታዘዙ የምድርን በረከት ትበላ ላችሁ፤ እምቢ ብትሉ ግን ብታምጹም ሰይፍ ይበላችኋል፤ የ ኤሎሂም አፍ ይህን ተናግሯልና።»

ኢ.ሳ.1:19-29

የእግዚአብሔር አፍ ዛሬም ቢሆን የሚለው ይህንኑ ነው። ቃሉ አይለወጥም አይሻርም። ሰው ሊጨምርበትና ሊቀንሰው አልተ ፈቀደለትም።

1. እሺ ብትሉ የምድርን በረከት /በረከትን ትበላላችሁ/
2. እምቢ ብትሉ ብታምጹ ወይፍ ይበላችኋል።

ከዚህ በላይ ያለፈው ሁሉ፤ የሰው የራሱ ምርጫ እንጅ፤ የጌታ ጉዳይ አይደለም። ለመብላት ወይም ለመበላት መምረጥ የሰው ፈን ታ ነው። የፈጣሪ ድርሻ ግን፤ መልካሙን መንገድ ማሳየትና መም ራት ነው። ጆሮ ያለው ይስማ።

ስለዚህ ጋብቻ ቀደም ብዬ እንዳልኩት፤ ኮንትራት ሳይሆን የዕ ድሜ ልክ መሀላ ወይም የሕይወት ውል ነው። ከሞት በቀር የሚፈ ታ ኃይል የለም። ይህንን እውነት መቀበል ያቃተው አማኝ፤ ስል ጣኔው ወደ ሰይጣናዊ ተግባር ቀይሮት ሊሆን ስለሚችል፤ ቆም ብሎ ራሱን ቢመረምር ይሻለዋል። በማለት ምክሬን እደመድማ ለሁ። ይህን ስል እዚህ ላይ፡- እንዲያው ውኃ ቀጠነ ብለው፤ ወደ ፍርድ ቤት የሚሮጡትን ማለቴ ነው እንጂ፤ በተለየ ሁኔታ ከአቅማቸው በላይ ሆኖባቸው፤ ሚስታቸው ጥላቸው ኮብልላ፤ ወይም ባልየው ዘማዊ ሆኖ፤ የሚለያዩትን አልጨምርም።

መጽሐፍ ቅዱስ በሚለው መንገድ፤ ወደ ፍች ዓለም የሚሄዱ ትንና፤ እንደገና የሚያገቡትን፤ ከላይ ከዘረዘርኳቸው ጋር ቀላቅየ አ ልፈርጃቸውምና፤ መለዕክቴ በጥንቃቄ እንዲነበብልኝ ከወዲሁ ላላስ ብ እወዳለሁ። መቸም ዘመናችን ከምንጊዜውም በላይ፤ የጋብቻ ቀ ውስ ያለበት ጊዜ ነው ብል፤ የተላላትኩ አይመስለኝም።

ፎክስ እን ዘፋሚሊ /Focus on the family/ የተባለው በዶ/ር ጀምስ ዶብሰን የሚመራው፤ የቤተ-ሰብ ጥናት ማዕከል እንደሚያሳየው፤ በምስራቅ አፍሪካ ብቻ ያለው የፍቺ ሁኔታ፤ እስከ ሜይ 2003 ድረስ 62% መሆኑን ያሳያል። በጣም የሚያስፈራ የትዳር ቀውስ ነው። ጌታ ሁላችንንም ከዚህ ውድቀት ይጠብቀን። ምክንያቱም በዚህ ቁጥር ውስጥ፤ ክርስቲያኖችም አይጠፉምና ነው።

#### 10-6. ተዳብሎ መኖር ትዳር ወይስ ምንዝርና?

«ከዝሙት ሸሹ፤ ሰው የሚያደርገው ኃጢአት ሁሉ ከሥጋው ጪ ነው፤ ዝሙትን የሚሠራ ግን በዝላ ሥጋው ላይ ኃጢአትን ይሰራል።» 1ኛ ቆሮ. 6:18

«ዳሩ ግን ማግባት ወደሚገባው ዕድሜ በደረሰ ጊዜ፤ ስለ ድንግልናው ያፈረ ሰው ቢኖር፤ የወደደውን ያድርግ ኃጢአት የለበትም ይጋቡ።» 1ኛ ቆሮ. 7:36

ከተቃራኒ ጾታ ጋር ተዳብሎ መኖር፤ ምናልባት በኢትዮጵያ አይብዛ እንጂ፤ ከአገር ውጭ በሚኖረው አማኝ/ክርስቲያን/ በጣም እየበዛ መምጣት ጀምሯል። ለወንድና ሴት ተዳብሎ መኖር፤ በአዋጅ የጸደቀ ሕግ ይመስላል። ጌታ ለስደተኞች አረንጓዴ መብራት በማብራት፤ እንደ ፈለጋችሁ ሁኑ፤ ያለላቸውም ያስመስላል። «ጓደኛ ነን! አብረን ነው የምንኖረው! ሁኔታዎች ያስገድዳሉ! ሲመቸን እንዳራለን! ለመጋባት እስከ ወሰን ድረስ ምናለበት?» የሚሉትን ቃላት በድፍረት እየተናገሩ የሚኖሩት ቁጥር መብዛቱ፤ ለብዙዎቻችን ጥያቄ መፍጠሩ አልቀረም።

መጽሐፍ ቅዱስ ግን እንዲህ አይነቱን ድርጊት፤ ዝሙት ወይም ምንዝርና በማለት ያስቀምጠዋል። እርግጥ ነው በስደት አገር የኑሮው ጫና ቀላል አይደለም። ይሁን እንጂ ጌታ የማይከብርበትን

ሰራ ለመስራት፤ ምክንያት ሊሆን አይገባውም። እምላካችን የቅድስና እምላክ በመሆኑ፤ ቅድስናን ይወዳል።

«ዳሩ ግን፡- እኔ ቅዱስ ነኝና ቅዱሳን ሁኑ ተብሎ ስለተጻፈ የጠራችሁ ቅዱስ እንደሆነ እናንተ ደግሞ በኑሮአችሁ ሁሉ ቅዱሳን ሁኑ።» 1ኛጴጥ 1፡15-16

የበረከት ሁሉ ምንጭ ቅድስና ነው። ስለዚህ በማወቅም ሆነ ባለማወቅ፤ ከተቃራኒ ጾታ ጋር የምትኖሩ ተዳባዮች፤ በቶሎ እርምጃ ብትወስዱ መልካም ነው አላለሁ። ምናልባትም እንደ ባልና ሚስት አድርጋችሁ ራሳችሁን ቆጥራችሁ እንደሆነ፤ አለመሆናችሁን ከወዲሁ ላረጋግጥላችሁ እወዳለሁ። ምክንያቱም በመስኮት ዘላችሁ ወደ ትዳር ዓለም ገብታችኋልና ነው። እንግዲህ የጌታን በረከት በኑሮ አችሁ የምትፈልጉ ከሆነ፤ ወደ መጋቢዎቻችሁ በመቅረብ፤ መፍትሄውን ተነጋገሩ። ከዚያም እርምጃ በመውሰድ ጋብቻችሁን አስባርኩ።

ባጠቃላይ በሁኔታዎች ተሳቦ፤ ከቃል ኪዳን ውጭ ከተቃራኒ ጾታ ጋር ተዳበሎ መኖር ኃጢአት ነው። ስለዚህ በፍጥነት መቆም ይገባዋል። በተለይም በወጣት እማኞች ዘንድ፤ ድርጊቱ እንዳይስፋፋ ቤተ ክርስቲያን ጠንካራ አቋም ሊኖራት ይገባል። የጋብቻንም ትምሕርት በመስጠት መከላከል ይጠበቅባታል።

ከተቃራኒ ጾታ ጋር ተዳበሎ መኖር፡-

1. ከፍተኛ ምንዝርናና ኃጢአት ነው
2. የትዳርን ዕድገት ያቀጭጫል
3. ቅድስናን ያጎድፋል
4. በረከትን ይዘጋል
5. በባልና ሚስት መካከል፤ መተማመን እንዳይኖር ያደርጋል

## ጋብቻን ውጤታማ የሚያደርጉ ቁሳፎች!

ቀደም ባሉት ምዕራፎች ውስጥ ለማየት እንደሞከርነው፤ የእግዚአብሔር አቅድ በጋብቻ ውስጥ በረከት ነው። በእንጻፍ ደግሞ፤ የሰይጣን ዓላማ ትዳርን ማፍረስና በረከትን ማስቀረት ነው። እንግዲህ በትዳር ውስጥ ያሉ ሁሉ፤ እነዚህን ቁም ነገሮች በመረዳት የቤታቸውን መሰረት፤ በትክክለኛው አቅጣጫና መንገድ መምራት ይገባቸዋል። ይህንም ማድረግ የሚችሉት፤ ከእግዚአብሔር ጋር ሙሉ በሙሉ ሲጣበቁ ነው። በዚህ በመጨረሻው ምዕራፍ ላይ፤ ለጋብቻ መሳካት የሚያግዙ፤ ዘጠኝ ቁልፍ አሳቦችን በመዘርዘር፤ መጽሐፉን ለማግባደድ እሞክራለሁ። እነርሱም፡-

### 11-1 ስብሮ መዘሰዱ

ሰይጣን ሁለት ሰዎች በእንድነት ተስማምተው እንዲጸልዩ፤ ዕድል አይሰጥም። በተለያዩ ምክንያቶች ግድግዳን በማበጀት፤ የመሰዊያ ቦታን ያስፈርሳል። ስለዚህ አማኝ ይህንን በመረዳት፤ ከሁሉ በፊት ከትዳር ጓደኛው ጋር፤ የሚጸልይበት ጊዜ እንዳይዛነፍ መጠን ቀቅ ይገባዋል። ያለ ጌታ ትዳር ሊሰምር አይችልም። ባልና ሚስት በሚያገኙት አጋጣሚ ሁሉ፤ በጋራ መጸለይን ማዘውተር ይገባቸዋል።

መጽሐፍ ቅዱስንም በማጥናት፤ መንፈሳዊ ዕውቀታቸውን ማሳልበት ያስፈልጋቸዋል። ትዳሩን የሚያጸናው የጌታ መንፈስ መሆኑን፤ መዘንጋት አይገባቸውም። ጌታ እየሱስ ሁለት ሰዎች ተስማምተው ቢጸልዩ ከስማይ ይደረግላቸዋል። ያለውን መሪ ቃል

ለትዳር ሕይታዎቸው ሁሉ፤ መመሪያ ሊያደርጉት ይገባቸዋል። ማቴ 18፤18-20 ሁለት ሰዎች ሲል፤ ባልና ሚስትንም ይጨምራል። ሁለቱ ከተስማሙ፤ የማይከናወን ነገር በምድር ላይ አይኖርም። ስለዚህ ባልና ሚስት አብራችሁ በመስዊያው ላይ ተገኙ።

## 11-2 ጊዜን መጠቀም

በመኃልየ መኃልይ ምዕራፍ፡ 3፤1-9 ለሁሉም ነገር ጊዜ እንዳለው ይናገራል። ለመተቃቀፍ ጊዜ አለ፤ ለመውደድ ጊዜ አለ፤ ለመሳቅ ጊዜ አለ፤ ለመወለድ፤ ለመፈወስ፤ ጊዜ አለ፤ በማለት የጊዜን አፈላጊነትና ጠቃሚነት ይተነትናል። ለሚስት/ለባል/ የተለየ ሰዓት ያስፈልጋል። ሁልጊዜ ቢሮጡት መድከም እንጂ፤ ሌላ ትርፍ የለውም። ገንዘብን ከመከተል ይልቅ፤ ቤተ-ሰብን ለመትከል ጊዜን ማጥፋት፤ አስተዋይነት ነው። ልብ በሉ ባልና ሚስት፤ እርስ በእርሳቸው የሚዝናኑበት ጊዜ ከሌላቸው፤ ፍቅራቸው ሊታደስ አይችልም።

ቢቻል በሰዎችና በወር እንዲሁም በአመት፤ የተለዩ ቀኖችን በማዘጋጀት፤ ባልና ሚስት ከሁሉ ነገር ነጻ ሆነው፤ እርስ በእርሳቸው በመዝናናት፤ ነፍሳቸውንና ሥጋቸውን ማደስ ያስፈልጋቸዋል። የምዕራቡ ዓለም ባልና ሚስቶች ለዚህ ትልቅ ቦታ ስላላቸው፤ ብዙ በልጠውናል። ልጆች እንኳ ቢኖሩ፤ ለዘመድ ወይም ለታመነ ሰው ትቶ፤ የግል ጊዜ መውሰድ በጣም ጠቀሚ ነው። ይህ እንግዲህ በየቀኑ ከሚኖረው የጋራ ጊዜ ውጭ ማለት ነው። ባልና ሚስት፤ በጊዜያችሁ ተጠቀሙ። በተለያዩ ከንቱ ሁኔታዎች ጊዜያችሁ እንዳይባክን፤ እርምጃችሁን መርምሩ። አብዛኛውን ጊዜ የምትጨርሱት ከጓደኛና ከዘመድ ጋር ከሆነም፤ ቀነስ አድርጉና ለትዳራችሁ ሰፊውን ጊዜ ስጡ። ከሁሉ በፊት ለትዳር ጓደኛችሁ፤ ቅድሚያ በመስጠት እርስ በእርስ ተናበቡ። «የጠቢብም ልብ ጊዜንና ፍርድን ያውቃል» መክብብ 8፤5 ይላልና ጊዜያችሁን ተጠቀሙ።

## 11-3 የፋክክር ሕይወት ስለመሆኗ

የፋክክሩ ሕይወት በሁለት መንገድ ነው። አንዱ ከጓደኛ ጋር፤ ሁለተኛው ደግሞ ባባልና ሚስት መካከል የሚደረገው ነው።

ሀ- ከጓደኛ ጋር፡- ብዙ ሰዎች ከእቅማቸው በላይ እዳ በመግባት፤ ከጓደኛቸው ጋር ፋክክር ይገጥማሉ። በዚህ ምክንያት ያለ እቅማቸው ቤት ወይም መኪና በብድር ይገዛሉ። እዳውን ለመክፈል ሌትና ቀን ሲሰሩ፤ ቤታቸውን ያፈርሳሉ። እነዚህ ለእዳ እንጂ ለሕይወት ያልተፈጠሩ ይመስላሉ። ትዳርን ጤናማ የሚያደርገው፤ ያለን ጥቂት ኃብት ጌታን አመስግኖ፤ በጋራ ከቤተሰብ ጋር መብላት እንጂ፤ ያለ እቅም በእዳ ቤት ገዝቶ መቀመጥ አይደለም። «ጌመን በጤና» እንደሚባለው ማለት ነው። ለዕድገት መነሳሳቱ መልካም ሆኖ ሳለ፤ በብድር እዳ ቤተሰብን መጉዳቱ ግን፤ ትልቅ ስህተት ነው።

በተለይም በሰሜን አሜሪካ የሚኖረው ሕዝባችን፤ ይህ ችግር በበዙው ተጠናውቶት ይገኛል። ከወዲሁ መፍትሄ ካልተገኘለት፤ እወዳደቁ የከፋ እንደሚሆን ምንም ጥርጥር የለኝም። «ሰው እንደ ቤቱ እንጅ እንደ ጎረቤቱ አይኖርም» የሚለውን ተረት መሰል እውነት፤ መረዳቱ ጠቀሚ ነው። መጽሐፍ ቅዱስም "ያለኝ ይበቃኛል" ማለትን እንድንማር ነው ደጋግሞ የሚያስረዳው። ከሁሉ ይልቅ ሰው በጌታ መርካት ይገባዋል። ቁሳቁሳዊ ነገሮች የሰውን ሕይወትና ማንነት መለወጥ አይችሉም። ስለዚህ መጠንቀቁ ይበጃል።

ለ- የባልና ሚስት ፋክክር፡- ሁለተኛ የፋክክር ደረጃ ደግሞ፤ በባልና ሚስት መካከል የሚደረግ የእርስ በእርስ የፋክክር ሕይወት ነው። የተለያዩ የጥናት ደረጃዎች እንደሚያስረዱን፤ የኃይል ፋክክር፤ ማለትም በባልና ሚስት መካከል ወደ መፋታት እንደሚያደርስ

ይጠቁማሉ። «የፋክክር ቤት ሳይዘጋ ያድራል» እንደሚባለው መሆኑ ነው።

ብዙ ባለ ትዳሮች ገዥ መሆን ነው የሚፈልጉት እንጅ፤ ተገዥ መሆንን አይፈልጉም። ዋናው ችግርም ያለው እዚህ ላይ ነው። ሌላው እንዲገዛልህ ከፈለክ፤ እንተው ራስህ በመጀመሪያ ለሌላው መገዛትን ልመድ። መገዛትን ያላወቀ፤ መገዛት አያውቅም። መሰረታዊ እውነቶችን ማወቅ፤ ለትዳር ሕይወት ትልቅ ዋስትናን ይሰጣል። ወደ ትዳር ስትገባ፤ የራስህን ፍላጎት ልትሰዋ ወስነህ እንደሆነ ማስታወስ ይገባል። ትዳር የያዝከው ይህን ሳትረዳ ከሆነ፤ ከዛሬ ጀምሮ መረዳቱ ይጠቅምሃል። ይህ አሳብ ለባልም ለሚስትም ቁልፍ የዕድገት መንገድ ነው።

ሚ/ር ፓትሪክ ሞራሌ « ወንድ በመስታወት ውስጥ /The man in the mirror/ በሚለው መጽሐፋቸው ላይ፤ እራት የጋብቻ አይነቶች እንዳሉ ይጠቁማሉ። እነርሱም፦

|             |            |
|-------------|------------|
| ሀ           | ሐ          |
| ፍቅር ና ትህትና  | ጥላቻ ና ትህትና |
| ሰ           | መ          |
| ፍቅር ና ግትርነት | ጥላቻ፣ ግትርነት |

## ሀ- ፍቅርና ትህትና የተሞላበት ትዳር፤

ይህ አይነቱ ትዳር፤ ጤናማና ስኬታማ የሆነው ሲሆን፤ የጌታ አሳብ ያለበት ጋብቻ ነው። በመጽሐፍ ቅዱሳችን ከተጠቀሱት ውስጥ፤ አብርሃምና ሣራ፤ ዮሴፍና ማርያም፤ እንደ ምሳሌ ልንወስዳቸው እንችላለን። ሁለቱም ባለትዳሮች፤ በመፈቃቀርና በመክባባር፤ እንዲሁም በመደማመጥ እንዳሳለፉ፤ ከታሪካቸው እንረዳለን። የዚህ አይነት ትዳር የሚሰምርበት ምክንያት፤ ተጋቢዎቹ ለራሳቸው ፍላጎትና ማንነት በመሞት፤ ትዳራቸውን ስለሚጀምሩት ነው።

## ለ- ፍቅርና ግትርነት ያለበት ትዳር፡-

የዚህ አይነቱ ጋብቻ ደግሞ፤ ሚስቱን ይወዳታል። ይሁን እንጅ የምትለውን አሳብ አይቀበለውም። ብዙ ጊዜ የራሱን አሳብ ብቻ እንድትቀበል የሚያስገድድ ነው። ይህ እውነተኛ ፍቅር ስላልሆነ፤ የሴቷ ስሜት ሙሉ በሙሉ ይጎዳል። ስለዚህ በትዳሯ ጤንነትና እርካታ፤ እንዲሁም ምቹት አይሰማትም። ስለዚህ ሕይወቷ ሰላላ በመሆን፤ ልቧ ከባላ እንዲሸፍት ይገደዳል። የዚህ መፍትሄ የሚገኘው፤ በእንደኛ ቆረንቶስ 13 የተጻፈው የፍቅር አይነት መኖር፤ መጀመር ነው። ፍቅር የራሱን አይፈልግም የባልንጀራውን እንጅ፤ የሚለውን በመቀበል፤ በተገግባር መተርጎም መቻል የተዛባውን ትዳር ይጠግ ነዋል።

## ሐ- ጥላቻና ትህትና ያለበት ትዳር፡-

እንድ የባንክ ሰራተኛ እንዲህ አለ። "ሚስቴ ያገባችኝ ክርስቲያን ነኝ ብዬ አሳምኛት ነው። ምክንያቱም ከሕጻንነቷ ጀምሮ እንደ ጌታ ፈቃድ የሚኖር የተለወጠ ክርስቲያን ነው የማገባ፤ ማለቷን ስላወቅሁ ነበር። የሆነው ሆኖ በተጋባን በሳምንቱ፤ አማኝ አለመሆኔን ተረዳ ች። ይሁንና አማኝ አለመሆኔን ባትወደውም፤

እንደ መጽሐፍ ቅዱስ እሳብ በፍጹም ትህትናና አክብሮት፤ በፍቅር ትገዛልኝ ነበር። እኔም የተለወጠውን ሕይወቴን በማየትና በመደነት፤ ከተጋባን ከስድስት ወር በኋላ፤ ራሴን ለጌታ አሳልፌ ሰጠሁ። ከዚያም የተለወጠ ክርስቲያን መሆን ጀመርኩ። በማለት ምስክርነቱን ሰጠ።

በዚህ አይነት መንገድ፤ ወደ ጋብቻ የሚገባው ብዙ ነው። ይሁንና ከሆነ በኋላ ከመጸጸት ይልቅ፤ እንደዚህች ሴት የሚሰተካከልበትን መንገድ መቀየሱ ጠቀሚ ነው። ለዚህ አይነት ችግር መፍትሄው፤ ጥሩ ታማኝ ባል ወይም ሚስት በመሆን፤ በትዕግስት ጌታን በመጠየቅ፤ የትዳር ኃደኛን ገንዘብ ማድረግና ወደ ጌታ ማምጣት ነው። ሕያው ቃሉም የሚመክረን ከዚህ የተለየ አይደለም። 1ቆረ 7፡16

«መልካሙን ሥራችሁን አይተው በሰማያት ያለውን አባታችሁን እንዲያከብሩ፤ ብርሃናችሁ እንዲሁ በሰው ፊት ይብራ»  
ማቴ 5፡16

## መ. ጥላቻና ግትርነት ያለበት ትዳር፡-

ይህ ከሁሉም መጥፎውና አደገኛው የትዳር አይነት ነው። ሁለቱም ደስተኛ ባለመሆን ለየራሳቸው ፈቃድ የሚታገሉና የሚኖሩ ናቸው። ሚስት ባልን አታከብርም፤ አትታዘዝም። ይልቁንም በየቀኑ ሊሰማ የማይወደውን ቃላትና እሳብ በማፍለቅ፤ እንዲበሳጭ ታደርገዋለች። ባልም የሚሰቱን ስሜትና ፍላጎት የሚጎዳ ተግባር በየቀኑ በማብዛት፤ እንድትናደድና ጸጉሯን እንድትነጭ ያደርጋታል።

ይሁንና ይህ ሁሉ እየሆነ ያልተፋቱ ከሆነ፤ ችግራቸው በምክርና በጸሎት ሊፈታ ይችላልና ወደ አማካሪዎች ቢሄዱ መፈትሄ ይገኛላቸዋል። ምክንያቱም አንድ የተደበቀ ኃይል ሊያስገድዳቸው ስለሚችል ነው እንጅ፤ ሙሉ በሙሉ በግትርነትና በጥላቻ ውስጥ ሳይሆኑ ይችላሉ። ስለዚህ ትዳራቸው እንዲጸና የዲያብሎስ ሥራ

መፍረስ የገባዋል። ይህም የሚሆነው በጸሎትና ራስን ዝቅ በማድረግ ነው። 1ዮሐ 3፣6-10

#### 11-4 ስገዕግሎትን ከቤተሰብ አስማስበሰጥ

ጌታ በመጀመሪያ ማየት የሚፈለገው፤ የተባረከን ቤተ-ሰብ እንጂ ጉባኤን አይደለም። የሁሉም መነሻ ቤተ-ሰብ ነው። እንደ ዔሊና ሳሙኤል፤ ልጆቻችንን እንድናጣ ጌታ ፈቃዱ አይደለም። 1ሳሙ 2፣12/ 1ሳሙ 8፣1-5። እንድ አገልጋይ ለመመረጥ መመዘኛው፤ ሚስቱንና ልጆቹን በሚገባ መያዙ ነው። ስለዚህ ቅድሚያ ለቤተ-ሰብ፤ የተረፈውን ለአገልግሎት ማዋል፤ ጋብቻን ጤናማ ያደርገዋል።

1ኛ ጢሞ. 5:8 የሚያሳየንም ይህንኑ ነው። ቤተ-ሰብ እየተወላገለግሎት እያሉ መባከኑና ሌት ከቀን መሮጡ፤ ወድቀትን አንጅ መከናወንን አያመጣም። እስራኤል በነበርኩበት ጊዜ፤ ይህ አይነት ችግር በራሴ ሕይወት ላይ ደርሶ ብዙ ዋጋ ከፍቶበታለሁ። ከሁሉም በፊት ቤተ-ሰብን እናገልግል። አገልግሎቱ ጌታ እስኪመጣ ድረስ፤ ወይም እኛ ወደ እርሱ እስከንሄድ ድረስ፤ ማለቂያ የለውም። እንደ ማርታ እንዳንሆን እንጠንቀቅ። ጌታ ይርዳን። ሉቃስ 10፣40-42

#### 11-5 በመጠን መኖር

የሰው ፍላጎት ማብቂያ የለውም። ሁልጊዜ አዲስን ነገር ይመኛል። የያዘውን ወርቅ ትቶ ያልያዘውን መዳብ ይናፍቃል። «ያለኝ ይበቃኛል» ማለትን መልመድና በዚያ መኖር፤ ጤናማ ቤተሰብ እንዲመሰረት ያደርጋል። 1ጴጥ 5:8። ደግሞም ከዚህ ቀደም እንደጠቀስኩት፤ ሰው እንደ ቤቱ እንጅ እንደ ኅረቤቱ አይኖርም። ሁልጊዜ ጌታ በሰጠን ነገር ሁሉ ደስተኞች መሆንን መልመድ ያስፈልጋል። በጥቂት ነገርም እንኳ ቢሆን፤ ማመሰገን መጀመር፤ ወደ ተሻለ ሕይወት ይወስዳል። የማጉረምረም ሕይወት ለእስራኤል

ውያንም አልጠቀማቸው። በምደረ በዳ እንዲቀሩ ምክንያት ሆኗቸዋል። ስለዚህ በሁሉ አመስግኑ። ባለችሁ ተደስቱ።

## 11-6. የወላጆችን ቡራኬ ማግኘት

«ርብቃንም መረቋትና አንቺ እህታችን አልፍ አእሳፋት ሁኒ። ዘርሽም የጠላቶችን ደጅ ይውረስ» ዘፍ. 24:60

«ይስሐቅም ያዕቆብን ጠራው ባረከውም፤ እንዲህ ብሎም እዘ ዘው፤ ሁሉን የሚችል አምላክም ለብዙ ሕዝብ ጉባኤ እንድትሆን ይባርክህ፤ ያፍራህ፤ ያብዛህ። ስደተኛ ሆነህ የተቀመጥህባትን ምድር ትወርስ ዘንድ፤ የአብርሃምን በረከት ለአንተ ይስጥህ። ለዘርህም እንዲሁ እንዳንተ።» ዘፍ. 28:1-4

አንድ ጊዜ ለረጅም ጊዜ ተጋብተው የሚኖሩና ልጆችንም የወለዱ ባለትዳሮች ለምክርና ለፀሎት ጠሩኝ። አማኞችና ጌታን የሚወዱ እገልጋዮች ናቸው። በተባለው የቀጠሮ ቀን ወደ ቤታቸው ሄድኩ። በቤታቸው እንደ ደረሰኩ በሁለቱም ሰዎች የማየው ፊትና ሁኔታ ተስፋ አስቆራጭ ነበር። ጣዕም የሌለው ኑሮ እንደሚኖሩ ለማስተዋል በቃሁ። የቤታቸውም ምስሉ እየዘመመና እየተወዛወዘ እንደሆነ ተረዳሁ። ቀስ በቀስ ጭውውት ተጀመረና፤ የሕይወት ምስክርነታቸውን እንዲሰጡኝ በየተራ ጠየኳቸው። ሁኔታው እንዲህ ነው።

የተገናኙት ገና በወጣትነታቸው በትምህርት ቤት እያሉ ነው። ከተገናኙበት ቀን ጀምረው ብዙ ውጣ ውረድን እብረው አሳልፈዋል። ሁሉንም መዘርዘር ባያስፈልግም፤ ሳይታሰብ በተጸነሰው ጽንሰ ምክንያት፤ ያለ ቤተ-ሰብ ፈቃድና ያለ ቃል ኪዳን፤ ወንድየው መጠነኛ ሥራ ስለነበረው፤ ቤት ተከራይተው እብረው መኖር ጀመሩ። ከዚያም ባልና ሚስት ነን ብለው ለራሳቸው በማወጅና በመቀበል፤ ቄስም ሕዝብም፤ አነርሱው ሆነው፤ ጋብቻቸውን በማጽደቅ

የጋራ ኑሮን ተያያዙት። አብረው ለመኖር ምክንያት የሆነው ሕጻን ተወለደ። ሕጻኑ በእግሩ መሔድ ሳይጀምር፤ ሁለተኛው ተጸነሰ።

«የምበላው ሳጣ ልጄ ጥርስ አወጣ» ሆነና፤ በቤታቸው ላይ ጨለማ እያንገባበበ ብርሃን እየደበዘዘ መምጣት ጀመረ። ይሻላል ሲባል እየባሰና እየከበደ በመሄድ፤ የመኖራቸው ትርጉም እስከ ሚጠፋ ባቸው ድረስ፤ ተስፋ ቆረጡ። በእንድ ወቅት ጌታ የመጸን እድል ሰጥቷቸው፤ በእንዲት የጌራቤት ወጣት አማኝ አማካኝነት ተመስክ ሮላቸው፤ ጌታን እንደ ግል አዳኞቻቸው እድርገው ተቀበሉ። ከዚያም ቤተ ክርስቲያን መካፈል ጀመሩ። ይሁንና በቤታቸው ውስጥ ያለው ሁኔታ ግን፤ እንደጠበቁትና እንዳሰቡት አልሆነላቸውም።

አልፎ አልፎ የተሻለ መስሎ ቢታያቸውም፤ ነገሩ እንዲያውም እያየለ መጣባቸው። ከመጠጥና ከተለያዩ ሱሶች የታቀበው ወንድ፤ በድንገት መበላጨትና መቆጣት እየጀመረ መጣ። ቤተ ክርስቲያን መመላለሳቸው፤ ለትዳራቸው ብዙም ለውጥ እንዳላሰገኘላቸው ገለጹ ልኝ። ይልቁንም የኢኮኖሚው ጫናና የልጆቻቸው ሁኔታ፤ በየቀኑ እየከበዳቸው መምጣቱን አጠንክረው አብራሩልኝ። እንዲያውም ከ ሚበላበት ቀን፤ የማይበላበት ጊዜ ይበዛል በማለት፤ የልብ ጨካኝታቸውን አሰሙኝ።

እኔም ወደ መፍትሔው አሳብ ከመሔዴ በፊት፤ የሚከተሉትን ጥያቄዎች በመጠየቅ ከእንቅልፋቸው እንዲባኑ ለማድረግ ሞከር ኩ።

ጌታን ከተቀበላችሁ በኋላ እዲስ ፍጥረት ናችሁ። ለመሆኑ አማኝ ከሆናችሁ በኋላ፤ የሚከተሉትን ሁለት እርምጃዎች ወስዳችኋል ወይ?

1. እናትና አባታችሁን ይቅርታ በመጠየቅ ቡራኬ ተቀብላችኋልን?

2. የቤተ ክርስቲያናችሁ መጋቢ እጁን ጭኖ በመጸለይ፤ በጉባኤው ፊት ባርኳችኋልን? የሚሉትን ነበር።

ይሁንና ከሰጡኝ መልስ ስረዳ፤ አንዱንም አላደረጉም። ማድረግ ይቅርና አስበውትም አያውቁም። እኔም ለቤታቸውና ለኢኮኖሚያቸው፤ እውነተኛ ፈውስና ለውጥ የሚፈልጉ ከሆነ፤ እነዚህን ሁለት ቁም ነገሮች፤ በታማኝነት እንዲያደርጉ መከርከላቸው። ከዚያም አጭር ቃል አካፍያቸው፤ ጸልዩን ተሰናበትኳቸው። እነዚህን ለምሳሌ ያህል ጠቀስኳቸው እንጂ፤ ተመሳሳይ ችግር ያለባቸው ተጋቢዎች፤ ብዙ እንዳሉ ለሁላችንም ግልጽ ነው።

መጽሐፍ ቅዱስ በእብዛኛው የሚያስተምረንና ደጋግሞ የሚያስረዳን ነገር ቢኖር፤ አባትና እናትን ስለማክበርና፤ ስለመታዘዝ ነው። ዘፀ. 20:12 «አባትና እናትህን እክብር እግዚአብሔር እምላክህ በሚሰጥህ ምድር እድሜህ እንዲረዝም» ይላል። ሁላችንም እንደምናውቀው አስርቱ ትዕዛዛት፤ የሕግ ሁሉ መነሻና መድረሻ ናቸው። በእነዚህ ሕጎች ውስጥ፤ የሰው ሁለንተናው ነገር ተጠቃልሏል። እግዚአብሔር በሰው ሕይወት ውስጥ ምን ምን ድርጊቶች እንደሚከናወኑ ያውቃል። ስለዚህ ነው በእምስተኛው ቁጥር (በመካከለኛው) ላይ፤ ስለ አባትና እናት ትዕዛዝ ያስቀመጠው። እርግጥ ነው የበረከት ሚስጢር በዚያ አለ። አባት የእግዚአብሔር ምሳሌ ነው። እናት ደግሞ የቤተ ክርስቲያን። እንዲሁም የመንፈስ ቅዱስ ማደሪያ። ሰው ከሁለቱ ከራቀ፤ እርግማንና ሞት እንጂ፤ ሕይወትና በረከት አያገኘውም።

ከላይ ለምሳሌ የጠቀስናቸው ተዳባዮች፤ አንዱ ለኑሯቸው እንቅፋት የሆነባቸው ምክንያት፤ የአባትና የእናት(የቤተ-ሰብ) ቡራኬ፤ በትዳራቸው ውስጥ አለመጨመሩ ነው። ቤተ-ሰቦች አማኝ ሊሆኑ ወይም ላይሆኑ ይችላሉ። ይሁንና ቡራኬው በጣም አስፈላጊ ነው። የብሉይ ኪዳን እባቶችን ስንመለከት፤ ልጆችን በመበረክ በጣም የታወቁና ተግተው የሚፈጽሙ ነበሩ።

አብርሃም ይስሐቅን ባረከው። ይስሐቅ ያዕቆብን ባረከው። ያዕቆብ ደግሞ 12ቱን ልጆች ባረከ። እነዚህ ልጆች 12 ነገደ እስራኤል በመሆን፤ በዙ ተባዙ። ምድርንም ሞሉአት። የተባረከ ትውልድ በስደትም አገር ይበዛል። ይበሰጽጋል። እስራኤላውያን ለዚህ ጥሩ ምሳሌዎቻችን ናቸው። ሰባ ነፍስ ሆነው ወደ ግብጽ አገር ገብተው፤ ከሁለት ሚሊዮን በላይ ሆነው ወጥተዋልና። እንዴት እንደበዙ አስተውሉ። የእግዚአብሔር ቃል እንዲህ ይላል፡-

«አባቱን የሚረግም እናቱንም የማይባርክ ትውልድ አለ፤ ለራሱም ንጹህ የሆነ የሚመስለው፤ ከእርኩሰቱ ያልጠራ ትውልድ አለ።» ምሳሌ 30:11-12

ከዚህ ቃል እንደምንረዳው፤ ቤተ-ሰቡን የማያከብርና የሚያቃልል፤ ያልጠራ፤ በእርኩሰት ውስጥ የሚኖር፤ የተረገመ ዘር፤ እንደሆነ ነው። በዚህ መሰረት ቤተ-ሰቡን የሚንቅና የሚያቃልል ሁሉ፤ የእርግማን ልጅ መሆኑን ነው። ቀደም ብለን በዘፀአት እንዳየነው «ኤሉሄ እስራኤል በሰጠህ ምድር ላይ ዕድሜህ እንዲረዝም፤ ዘርህም እንዲባረክ፤ አባትና እናትህን አክብር» ይላል። አክብር ካለ ማክበር ነው። የጌታ ትዕዛዝ አንድና ቀጥተኛ ነው። ብንኖርበት እንወርሰዋለን። እንባረክበታለን። ካልታዘዝነው ደግሞ እናጣዋለን። ወይም ጉዳት ያገኘናል።

«እሺ ብትሉ ለእኔም ብትታዘዙ የምድርን በረከት ትበላላችሁ፤ እምቢ ብትሉ ግን ብታምጹም ሰይፍ ይበላችኋል፤ የእግዚአብሔር እፍ ይህን ተናግሯልና።» ኢሳ 1:19-20

በእርግጥ ነው የአንዳንዶቻችሁ ችግር ከበድ ያለ ይሆናል። ምናልባትም በእምነት ምክንያት ተለያይታችሁና ተጣልታችሁ፤ እንዳሳደችሁ ተብላችሁ ሊሆን ይችላል። ይሁንና የምናመልከው እምላክ «ኤልሻዳይ» ሁሉን ማድረግ የሚችል በመሆኑ፤ በጾምና በፀሎት በፊ

ቱ ከቀረባችሁ፤ የሰዎችን ጠንካራ ልብ መቀየር ይችላል። እናንተ ድርሻችሁን መወጣት ነው የሚገባችሁ። በሰልክና በደብዳቤ ግንኙነት በመፍጠር፤ ሁኔታዎችን ማርገብ ተገቢ ነው። ምንም ቢሆን የአባትና የእናት ልብ ልጅን ይናፍቃል። በሉቃስ 15 እንደምንረዳው፤ የጠፋውን ልጅ እባቱ፤ ሁልጊዜ በር በሩን በማየት ነበር፤ በናፍቆት የሚጠባበቀው። ስለዚህ ይቻላል ብላችሁ ወደ ፊት ገስግሱ።

«እርሱ ሰላማችን ነውና ሁለቱን ያዋህደ በአዋጅ የተነገሩትንም የትሕዛዛትን ሕግ ሽሮ በመካከል ያለውን የጥል ግድግዳ በሥጋው ያፈረሰ፤ ይህም ከሁለታችን አንድን አዲስ ሰው በራሱ ይፈጥር ዘንድ ሰላምንም ያደርግ ዘንድ ጥልንም በመስቀሉ ገድሎ በእርሱ ሁለታቸውን በአንድ አካል ከኤሎሂም ጋር ያስታርቅ ዘንድ ነው።) ኤፌ. 2:14-16

የምናመልከው አምላክ አዋጅን በአዋጅ የሚሸር፤ ነጋሪትና ከበሮ ሳያስመታ፤ ምድርን በፀጥታ የሚገዛ አምላክ ነው። ያደርገዋል፤ ይቻለዋል፤ ብሎ መነሳትና ቤተሰብን ገንዘብ ማድረግ አዋቂነትና ብልህነት ነው። እንዲህ አይነቱ እርምጃ የተዘጋውን በረከት ያስከፍታል። «ለሰው የማይቻል ለእግዚአብሔር ይቻላልና።» ጌታ በነገር ሁሉ መከናወንን ይስጣችሁ።

«ርብቃንም መረቋት እንቺ እህታችን እልፍ አእላፋት ሁኝ ዘርሽም የጠላቶችሽን ደጅ ይውረስ።» ዘፍ:24:60

ርብቃ እንደ ተባለችው ሆነች። እሜን ያላችውን ተቀበለች። ይህንም በረከት በባሏ ሕይወት ላይ ተላልፎ፤ ይስሐቅ ያዕቆብን ጠርቶ ሲባርክው እንዲህ አለ። «ለብዙ ሕዝብ ጉባኤ እንድትሆን ይባርክህ፤ ያፍራህ፤ ያብዛህም ዘርህም እንዲሁ እንዳንተ ይሁን።» ያዕቆብ ይህን እውነት እሜን ብሎ እጅ ነስቶ ተቀበለ። በዚህ ምክንያት ዘር ማንዘረቹን ሁሉ በበረከት ሞላ። እስካሁን ድረስ ያ በረከት

ሕያው ስለሆነ፤ እስራኤል ለዓለም በረከት በመሆን እየቀጠለች ነው። እንግዲህ ከዚህ እንደምንረዳው፤ የአባቶች ቡራኬ ከዘር ወደ ዘር እንደሚተላለፍ ነው።

የተጋቡ ሁሉ ይህን እውነት ጠንቅቀው በማወቅ፤ በልጆቻቸው ላይ በረከት ማስተላለፍ ቢጀምሩ፤ የምድራቱን ታሪክ ሳይቀር፤ መለወጥ ይችላሉ። ኢትዮጵያውያን ከሕጻነታችን ጀምሮ በመርገምና በስድብ ስላደግን፤ ከዘርና ከወላጆች የወረሰነውን መርገም መስበር ያስፈልገናል። ይህም መርገም የሚሰበረው፤ በጌታ እየሱስ ደምና፤ በወላጆች ቡራኬ ነው። ገላ. 3:13-14

## 11-7 ሚዛናዊ ስክብርት በወላጆች መስጠት

ጋብቻን ውጤታማ ከሚያደርጉት ነገሮች ውስጥ አንዱ፤ በሁለቱም ወገን ላሉ ወላጆች፤ እኩል አክብሮትና ፍቅር መስጠት ነው። የብዙ ሰዎች ትዳር የሚደፈርሰው በወላጆች ጣልቃ ገብነት እንደሆነ ብዙ መረጃዎች ይጠቁማሉ። ምንም እንኳ አንዱን ከአንዱ አገር ለይተን ባናስቀምጠውም፤ ለእኛም ሕዝብ ይህ ትልቁ ችግር ነው። «በቃል ኪዳን» መሀላ ባልና ሚስት አንድ መሆናቸውን ሲያውጁ፤ አብረው ቃል የሚገቡት ጉዳይ ቢኖር፤ የሁለቱንም ቤተሰቦች እንደ አንድ አድርገው ሊቀበሉና ሊንከባከቡ ነው።

ምናልባት ይህን አፍ አውጥተው አይናገሩት እንጂ በቃል ኪዳን መሀላ ውስጥ ግን የሰፈረና የታወቀ ነው። ምክንያቱም ሁለቱ አንድ ይሆናሉ ይላልና ነው። ባልና ሚስት አንድ ሆኑ ማለት ደግሞ ለእያንዳንዳቸው ሁለት አባትና ሁለት እናት ኖራቸው ለማለት ነው።

ቢሆንም ይህን ያለ መረዳት ይመስላል፤ እያንዳንዱ እያወቀም ይሁን ሳያውቅ፤ ለግሉ ወላጆች ብቻ አድልኦ በማድረግ ድብብቆሽ

መጫወት ይጀምራል። የዚህ እይነት ድርጊት፣ ከቃል ኪዳን እሳብ ጋር ስለማይስማማ፣ ትዳሩን ማናጋት ይጀምራል። ሰው ከሰው ሊደ በቅ ይችላል። ከጌታ ግን ለስኮንድ እንኳ መስወር አይችልም። የሚሻለውም በሰውም በእምላክም ፊት ግልጽ መሆኑ ነው። ለወላጆች የሚሰጠው እርዳታና ድጌማ፤ ተመጣጣኝ መሆኑ የባልና የሚስትን ፍቅር ያጉለብተዋል። በእርግጥ የአንዱ ሀብታም የሌላው ድኃ ከሆነ፣ ተወያይቶ ለአስፈላጊው ሰው ተከታታይ ወይም ጠቀም ያለ ገንዘብ መስጠቱ፣ በጌታም ዘንድ ያስመሰግናል።

እኔና ባለቤቴ ከተጋባን ሃያ ዓመት በልጠናል። አንድ ቀንም ለዘመዶቻችን በምናደርገው እርዳታ፣ ተጣልተን ወይም ተጨቃጭ ቀን አናውቅም። እኔ የባለቤቴን ቤተ-ሰቦች የራሴ አድርጌ ተቀብያለሁ። ባለቤቴም የእኔን ቤተ-ሰቦች የራሷ አድርጋ ስለተቀበለች፣ የአድልዎና ያለ መተማመን ችግር የለብንም። ዛሬ በተለይ በውጭ አገር ለምትኖሩ ወገኖቻችን፣ የምንመክራችሁ ትልቁ ነገር ቢኖር፣ በወላጆች ምክንያት አትጣሉ ነው። ገንዘብ ጠፊ ነውና፣ ያለ አድልዎ ወላጆቻችሁን እርዱ። "የእርሱ" "የእኔ" የሚባልን አመለካከት በማስወገድ፣ ሁሉንም ወላጆች የየራሳችሁ አድርጋችሁ ተቀበሉ። ጌታም በኑሯችሁ ሁሉ ይባርካችኋል። 1ኛ ጴጥ. 1፡17

#### 11-8 መዕከላዊ ቃላት መናገር /፪፬ 4፣8-9/

«የማረ ቃል የማር ወለላ ነው፤ ለነፍስ ጣፋጭ ለአጥንትም ጤና ነው።» ምሳሌ 16፣ 24

ለሴት ከባሏ "እወድሻለሁ!" የሚለውን ቃል መስማት፣ ሕይወቷን በወንዝ ዳር እንደ ተተከለች ዛፍ ፍሬያማ እንዲሆን ያደርግላታል። ባል ሚስቱን በሚያቆላምጡና በሚያሞናሙኑ ቃላቶች መጥራት ሲጀምር፣ የሚስቱ ነፍስ በጣፋጭ ቃና ትሞላለች። አጥንቷም መጠገን ይጀምራል። ለሴት ሁልጊዜ ቁልምጫን ወይም እወ

ድሻለሁ! የሚልን ቃል መስማት፤ ራሷን ለባሏ ሙሉ በሙሉ እንድትሰጥ፤ መንገድ ይጠርግላታል።

ምንም እንኳ መጠላትን የሚወድ ማንም ባይኖርም፤ ለሴት ጭቅጭቅና አምባጓሮ፤ ሕይወቷን ትንቅን እንደ በላው እንጨት ቀፎ ያደርግባታል። ባል ትዳርህ ጤናማ እንዲሆን ከፈለክ፤ መውደድህን በቃላትና በተግባር አላያት። ከዚያ በኋላ የሚሆነውን ታያለህ። በፍቅር ንግግር የትዳር ዓደኛህን ገንባ። 1ኛ ቆሮ. 8:1 ፍቅር በቃላት ይገልጻል። ሚስትህ እወድሻለሁ የሚለውን ቃል፤ ቢሆንላት በየደቂቃው መስማት ትፈልጋለች። ስለዚህ ፍቅርህን ሁልጊዜ በድርጊት ለመግለጽ ተጣጣር። /Actions speak louder than words/ ድርጊት ከቃላት የበለጠ መናገር ይችላል። የሚለውን አባባል አትዘንጋ። የተግባርም ስው ለመሆን ራስህን አስለምድ። 1ኛ ዮሐ. 3:18

በወጣህና በገባህ ቁጥር ዱላ እመዛለሁ ብትል ግን፤ በምን ከቤቴ ውስጥ ደመኛ ላፍራ ማለትህ መሆኑን ተረዳ። ልጆችህም ያንን ድርጊት እያዩ ስለሚያድጉ፤ ነገ ባንተ ላይ ዱላ ለመሰንዘር ወደ ኋላ እንደማይሉ አትዘንጋ። ከዚያም ባሻገር አድገው ትዳር በሚይዙበት ጊዜ፤ እነርሱም የትዳር ዓደኛቸውን ለመደብደብ ይነሳሉ። ምክንያቱም ካንተ የተማሩት ልክ ስለሚመስላቸው ነው። ተደባዳ ቢሆን ሰው ማስተዋል የጎደለው ብቻ ነው። በሰማይ ብቻ ሳይሆን በምድርም ዋጋ ይከፍላል። «ሴት ካልተመታች ባሏ የሚወዳት አይመስላትም» የሚለውን፤ የነመጽሐፈ ከንቱን ታሪክ ከአእምሮህ ፍቀህ አውጣው። ይህ የጀብደኞች መፈክር ነው።

አንድ ጊዜ አዲስ የተጋቡ ባልና ሚስት፤ አብረው መኖር ጀመሩና ወራቶችን ማስቆጠር ጀመሩ። ሚስት በልጅነቷ ከእናትና ከአባቷ ያየችውና በየቀኑ የምትሰማው፤ አባቷ ለእናቷ እወድሻለሁ እያለ ሲሰማት ነበር። ይህችም ሴት ከአዲሱ ባሏ የዚያን አይነት ሁኔታ መጠበቅ ጀመረች። ይሁንና የናፈቀችውና የጠበቀችው፤ ከባሏ

ሊመጣ አልቻለም። ወር ሁለት ወር አለፈ ምንም የለም። በሦስተኛው ወር ግን ትዕግሥቷ አለቀ።

ስለዚህ አንድ ቀን ማታ ባሏ ከስራ ሲመለስ እራት ካቀረበችለት በኋላ፣ "ጥያቄ አለኝ" አለችው። "ምንድነው?" በማለት ባል ምላሽ ሰጠ። "ለመሆኑ ትወደኛለህ?" የሚል ነበር። ባልም እርግጠኛነቱን በፈገግታ መለሰ። "ታዲያ ከወደድከኝ ለምንድነው ስትወጣና ስትገባ እወድሻለሁ የማትለኝ?" አለችው። "ምን ማለትሽ ነው? ባልወድሽ አላገባሽም ነበር፤ ደግሞ ቃል ኪዳን ስንገባ በሰው ሁሉ ፊት እወድሻለሁ ብዬሻለሁ። አሳቤን ከቀየርኩ እነግርሻለሁ" አላት።

ያንዳንዱ ሰው አስተሳሰብ የሚገርም ነው! ቃል ኪዳን ሲገባ እወድሻለሁ፤ ያለው ቃል ለእድሜ ልኳ ይበቃታል ብሎ መደምደሙ። ያገራችንም ወንድ ትልቁ ችግር ይህ ነው። ሚስትን ማቆላመጥ፣ ፍቅርን የሚገልጽ ቃላት በየቀኑ መሰንዘር፣ ስንፍና ነው ብሎ ማሰቡና መገመቱ። ሰው ውሃ ካልጠጣና አየር ካልተነፈሰ ሕይወት እንደማይኖረው፤ እንዲሁም ሚስትህ በየቀኑና በየጊዜው የፍቅርን ቃላት ካልሰማች፤ በትዳሯ አትደሰትም። ይህን ማድረግ ካልቻልክ ሬሳ አቅፈህ እንደምትተኛ ያህል ነው። በሩካቤ ስጋ የሚገኘውን ደስታ፤ ያለ እርስዋ ሙሉ ተላትፎ እንደማታገኝ እወቅ።

የሴቶችም ችግር አለ። በተለይ በባላቸው /በአካላቸው/ ላይ ፍርታትና ጥርጣሬ ሰላላቸው፤ የሚሰማቸውን ህዘንና ደስታ፤ አፍነው በውስጣቸው በመያዝ፤ ሕይወታቸውን ይጎዳሉ። አንድ ጊዜ በአሜሪካ ቴሌቪዥን ስመለከት፤ አንዲት ሴት በየቀኑ ባሏ የሚበድላትን ምን ያህል እንደሆነ ለማወቅ፤ የምትመዘግብበት ትልቅ መዝገብ እንዳላትና በቀንም ሆነ በማታ የተበደለችውን፤ ከነቀኑና ከነሰንቱ በመመዝገብ ለዓመታት እንዳስቀመጠች ገለጸች። ይገርማል የልቧን ጩኸት ለወረቀት በመስጠት፤ ከግዑዝ ጋር ብሶቷን ስተወያይ ።

አርግጥ ነው በመጨረሻ እንደማያዋጣት ስታውቅ፤ መዝገቧን ወር ውራ ባሏን ማናገር ጀምራለች።

ሌላም ሴት፤ ባሏ ምን ያህል ጊዜ አንደበደላት ለማወቅ፤ እንቁላል ታስቀምጥ እንደነበረ ሰምቻለሁ። ሴትየዋ ባሏ ባሳዘናት ቁጥር አንድ እንቁላል ታስቀምጣለች። ታዲያ አንድ ቀን ባል በድንገት ወደ አንድ ክፍል ሲገባ፤ 200 ብርና ሦስት እንቁላሎች ያገኛል። "እንዴት ይህ ምንድነው? እንቁላልና ብር ምን ሊያደርግ አንድ ላይ ተቀመጠ?" ቢላት፤ "አይ እንቁላሉ አንተ በበደልክኝ ቁጥር እንዳይጠፋኝ የማስቀምጠው ማስታወሻዬ ነው" አለችው።

"አይ ጥሩ ነው። በዚህ ሁለት ዓመት ውስጥ የበደልኩሽ ሦስት ጊዜ ብቻ ነው፤ ስለዚህ ጥሩ ባል ነኝ" ብሎ ዘና ማለት ሲጀምር፤ "አይደለም። ብሩም ቢሆን እንቁላሉ ደርዘን ሲሞላ እየተሸጠ የተጠራቀመ ገንዘብ ነው አለችው።" የሚገርም ነው! የባሏን በደል ለመቀጠር ካለ ስራዋ እንቁላል ንግድ ስትጀምር! ነገሩ የሚያስቅ ይምሰል አንጂ የሚያላዝን ነው። «ፍቅር በደልን አይቆጥርም» የሚለው ተረስቶ፤ ሁሉም በየፊናው ወንጀል መርማሪ ሲሆን።

ኩርፊያ በየቀኑ የሚረላና የሚደመስስ እንጂ፤ ለይደር የሚቆይ በደል ሊሆን አያገባውም። መራራ ስር ከሆነ በኋላ ጤንነትን ስለሚበክል፤ ወደ መንፈሳዊ ነቀርሳነት ይለወጣል። ከዚያ በኋላ ትዳር ንም፤ ቤትንም ራስንም ይጉዳል። ስለዚህ አባካችሁ ከትዳር ገደኞቻችሁ ጋር ግልጽና ቅን ሁኑ። ለዚህም ጌታ እምላካችን ይርዳችሁ። አሜን! ኤፌ. 4፣ 31-32

## 11-9 ውይይት ዘፍ. 2:18

በባልና ሚስት መካከል ሁልጊዜ ውይይት መኖር አለበት። አንዳንዱ ውይይት የሚያስደስት ላይሆን ይችላል። ይሁን አንጅ

ባልና ሚስት ያለውን ደስታም ይሁን ችግር፤ አብረው በመወያየት፤ መፍትሄ ማግኘት ይገባቸዋል። ሁለት የሆኑበትም አንዱ ምክንያት አሳባቸውን በማቀናጀት መልካም ነገር፤ ለቤተ-ሰባቸው እንዲያስገኙ ነው። መክብብ 4፡9-12 የሚነግረን ይህን እውነት ነው። ባልና ሚስት በመካከላቸው ጤናማ ውይይትን ሲያቆሙ፤ ትዳራቸውን ወደ ቆሻሻ ማጠራቀሚያ ለመጣል እንደተዘጋጁ ያሳያል። 1ኛ ቆሮ. 2፡10-16፤ 2ኛ ቆሮ. 6፡11- 13

ባል አንድ ቁም ነገር ከዚህ ሳይ እንድትረዳ እወዳለሁ። ከሚስትህ ጋር ካልተወያየህ ሃሳቧን እንዴት ልታውቅህ ትችላለች? እንዴትስ እንድ መንፈስ ይኖራችኋል? ሚስትህ እንደ መጽሐፍ አእምሮህን ልታነብ አትችልም። ገልጠህ አንበቢኝ ካላልካት በስተቀር ልትረዳህ አትችልም። ግንኙነት የፈቃደኝነት ጉዳይ እንጂ፤ የማንነት /Personality/ ጉዳይ አይደለም።

የሙት ባሕር አይነት ባሕርይ በትዳርህ አይኑር። ምክንያቱም በውስጡ ሕይወት ስሌለ፤ ተንቀሳቃሽ ፍጥረታት ቢገቡበት ይሞታሉ። ምንጭ ግን በየቀኑ እዳዲስ ሕይወትን ስለሚያፈልቅ፤ ለብዙ ነፍሳት ሕይወት መፈወስ ምክንያት ነው።

አንተም ከሁለቱ በአንዱ ውስጥ ስለምትሆን፤ ራስህን ማስተካከሉ ይበጅታል። ወይ በሙት ባሕር፤ ወይም በምንጭ ሕይወት። አስታውስ! ጋብቻ ሰዎችን አንድ አያደርጋቸውም። ተጋቢዎች አንድ ለመሆን እስካልወሰኑና እስካልመረጡ ድረስ። ዛሬ ብዙ አማኞች ሚስቶቻቸውን በዱላ አይመቱም። ነገር ግን በዝምታ ዱላ ሚስቶቻቸውን የሚያስቃዩ ጥቂቶች እንዳልሆኑ እገምታለሁ።

ሰው ሲናገሩት መልስ ካልሰጠ፤ ተናጋሪውን እንደ ግዑዝ ፍጥረት መቁጠሩ መሆኑን መገንዘብ ይገባል። ይህ አይነቱ ድርጊት የተናጋሪውን ሞራል ከመንካቱም ባሻገር፤ እግዚአብሔርን እጅግ ያሳዝነዋል። ምክንያቱም በአምሳሉ የፈጠረው ሰው፤ ተገቢውን ቦታ

አላገኘምና። ስለዚህ የዚህ አይነት ችግር ያለባችሁ ሁሉ፣ በንስጋ በመመለስ፣ ከትዳር ንደኛችሁ ጋር የውይይት በራችሁን በማስፋት፣ ትዳራችሁን ፈውሱ።

**ሰውይይት ስንዲረዷችሁ የሚከተሉትን ሦስት ነጥቦች ስላስቡባችሁ**

1. ግንኙነት ወይም ውይይት፣ ሁልጊዜ ደስታን ላይፈጥር ይችላል። ይሁንና የግድ መደረግ አለበት /ምሳሌ 15:22/
2. መንገዱ ሊያሳምም ይችላል። ይሁንና ፈውስና ዕድገትን ያመጣል። /ምሳሌ 11:14/
- 3- የውይይት ቁልፉ፣ የአንድነትን ራዕይ፣ በጋብቻ ውስጥ ማሳደግ ነው። /ምሳሌ 29:18/

የጥንት ቻይናዎች ሲናገሩ «የአንድ ሺ ማይል ጉዞ የሚጀምረው በመጀመሪያዋ እርምጃ ነው» ይላሉ። ይህ አባባል አውነት ስለሆነ፣ ሰፊውን የትዳራችሁን የወደፊት አቅጣጫ፣ ከዛሬዋ ጥቂት ውይይት ጀምሩ።

## ማጠቃለያ

የተስተካከለና ጠንካራ ቤት ወይም ትዳር ለመመስረት፤  
ሦስት መመሪያዎች፤ ክምሳሌ 24:2-4

- **ጥበብ፡** «የጥበብ መጀመሪያ እግዚአብሔር መፍራት ነው።»  
ምሳሌ 1:7

ጥበብ! በመጸለይ፤ መጽሐፍ ቅዱስንና ሌሎች መጽሐፍትን በማንበብ፤ ትገኛለች። ጥበብ በነሥታት ፊት ሳይቀር ታስቆማለች። ዳንኤልንና ዮሴፍን ተመልከት። ስለዚህ ጥበብን ፈልጋት።

- **እውቀት፡** ሆሴዕ 4:6 ሕዝቤ የጠፋው እውቀትን ስላጣ ነው እንጂ፤ በሰይጣን ፊተና አይደለም፤ ማለቱ ነው። ሰይጣን በበረቱና አምላካቸውን በሚያውቁ አማኞች ላይ፤ ሥልጣንም ሆነ ኃይል የለውም። ስለዚህ ለትዳርህ ዕውቀትን ሽምት።
- **ማስተዋል፡** ማስተዋል ከክፉ ሁሉ ይጠብቃል። የማያስተውል ሕዝብ ይገለበጣል። ስለዚህ ማስተዋልን በብርቱ መፈለግ። ከውድቀት ይጠብቃል። ምሳሌ 7:4፤ 1ኛ ጴጥ. 3:7

ቃሉን ማንበብ፤ መጸለይና ከጌታ ጋር በግል ጊዜ መውሰድ፤ ማስተዋልን ያመጣል። መንፈስ ቅዱስ እንኳ የሚያመጣውና የሚያስታውስ፤ ያነበብከውንና ያለህን ነው እንጅ እንደ መና ከሰማይ በተአምር እውቀትን አያፈልቅልህም። ስለማይችል ሳይሆን፤ መጽሐፉ በእጅህና በልብህ ስለተሰጠህ፤ ድርሻህን እንድትወጣ ነው። ደግሞም መንፈስ ቅዱስ፤ እንድታስታውስ የሚያግዝህ፤ ጳራቅሊጦስ ስለሆነም ነው። ሮሜ 8:26-27

## የማሳረጊያ ጥቅሶች

«አሁንም ቃሌን በእውነት ብትሰሙ፤ ኪዳኔንም ብትጠብቁ፤ ምድር ሁሉ የእኔ ናትና ከአህዛብ ሁሉ የተመረጠ ርስት ትሆኑኛላችሁ፤ እናንተም የካህናት መንግሥት የተቀደሰም ሕዝብ ትሆኑኛላችሁ፡፡» ዘፀ. 19:5-6፤ 1ኛ ጴጥ. 2:9

የእስራኤልን ልጆች ስትባርኳቸው እንዲህ በሏቸው፤

አዶናይ ይባርክህ ይጠብቅህም፤

አዶናይ ፊቱን ያብራልህ ይራራልህም፤

አዶናይ ፊቱን ወደ አንተ ያንሳ ሰላምንም /ሻሎምን/ ይስጥህ

እንዲሁም ስሜን በእስራኤል ላይ ያደርጋሉ፤  
እኔም እባርካቸዋለሁ፡፡» አሜን! ዘኁ. 6:23-27

ኸሰሙ !

# ዋቢ መጻሕፍት

## Selected Readings

---

- መጽሐፍ ቅዱስ በ1962 የታተመ
- *Hebrew & English Bible 1997 Jerusalem Bible Society*
- *A Celebration of Sex By Dr. Douglas E. Rosenau*
- *Marriage Divorce & Remarriage By Kenneth E. Hagin*
- *The Man In The Mirror By Patrick Morley*
- *Toward a growing Marriage By Gary Chapman*
- *The Christian Family By Larry Christenson*
- *Lord I Wish My Husband Would pray with Me By Larry Keefauver D. Min*
- *Connecting With Your Mate By David D. Ireland, Ph.D*

**ለጥያቄዎና ምክርዎ፣ አድራሻችን የሚከተለው ነው፡-**

**Kokeb Gedamu**

**Burnning Bush Ministries**

**P.O.Box 143, Wynnewood, PA 19096, USA**

**Call us at 610-348-4733**

**E-mail: [kogedamu@cs.com](mailto:kogedamu@cs.com)**